

Shree Kundkund-Kahan Parmarthik Trust

302, 'Krishna-Kunj', Plot No.30, Navyug CHS Ltd., V. L. Mehta Marg, Vile Parle(w), Mumbai-400056
Phone No. : (022) 2613 0820. Website : www.vitragvani.com Email : info@vitragvani.com

Atmadharma is a magazine that has been published from Songadh, since 1943. We have re-typed and uploaded the old Atmadharma Magazines to our website www.vitragvani.com

We have taken utmost care while re-typing, from the original Atmadharma Magazines. There may be some typographical errors, for which we request all readers to kindly inform us about the same, to enable us to correct and improve. Please send your comments to info@vitragvani.com

**Shree Kundkund-Kahan Parmarthik Trust
(Shree Shantilal Ratilal Shah-Parivar)**

ધર્મનું મૂળ સમ્યક્દર્શન

આત્મધર્મ

| | | |
|-------------|---------------------|------------|
| પ્રથમ વૈશાખ | સંપાદક | વર્ષ દસમું |
| | રામજી માણેકચંદ દોશી | |
| સં. ૨૦૦૯ | વક્રીલ | ખાસ અંક-૭ |

દુર્લભ અવસર

આ દુર્લભ મનુષ્યભવમાં પણ જો પોતાના શુદ્ધ સ્વભાવને જાણીને તેનો આદર નહિ કરે તો પછી ફરીથી ક્યારે આવો અવસર મળવાનો છે? પોતાનો જેવો ખરો સ્વભાવ છે તેવો ઓળખીને તેનો આદર કરવો-શ્રદ્ધા કરવી, તે જ આ મનુષ્યપણામાં જીવનું કર્તવ્ય છે. અરે પ્રાણીઓ! આત્માનો શુદ્ધસ્વભાવ સમજ્યા વગર અનંતકાળમાં બીજા બધા ભાવો કર્યા છે; એ કોઈ ભાવો ઉપાદેય નથી, આત્માનો નિશ્ચયસ્વભાવ જ ઉપાદેય છે-એમ તમે શ્રદ્ધા કરો!

-નિયમસાર પ્રવચનોમાંથી

: માનસ્તંભ - મહોત્સવ અંક :

| | | |
|----------|------------------------------------|---------------|
| છૂટક નકલ | ખાસ અંક ૧૧૪-અ | વાર્ષિક લવાજમ |
| | શાશ્વત સુખનો માર્ગ દર્શાવતું માસિક | |
| ચાર આના | | ત્રણ રૂપિયા |

સુવર્ણપુરી સમાચાર

● **આ અંકનું નિવેદન** : માનસ્તંભ પ્રતિષ્ઠા-મહોત્સવના સમાચારો જાણવા માટે આત્મધર્મના ઘણા જિજ્ઞાસુ ગ્રાહકો આતુરતાથી રાહ જોઈ રહ્યા હશે; પરંતુ તે સમાચાર વખતસર તૈયાર થઈ શક્યા નહિ તેથી આ અંક આટલો મોડો પ્રસિદ્ધ કરવો પડ્યો છે. -આ માટે સૌ ગ્રાહકો પાસે હાર્દિક ક્ષમા માંગીએ છીએ. આ અંક જલદી છાપીને પ્રસિદ્ધ કરી આપવા માટે 'અનેકાન્ત મુદ્રણાલય' (મોટા આંકડિયા)ના સ્ટાફ જે મહેનત લીધી છે તે બદલ તેને ધન્યવાદ ઘટે છે.

● **બ્રહ્મચર્ય પ્રતિષ્ઠા** : પ્રતિષ્ઠા-મહોત્સવ દરમિયાન નીચેના ભાઈઓ તથા બેનોએ સજોડે બ્રહ્મચર્ય પ્રતિષ્ઠા પૂ. ગુરુદેવશ્રી પાસે અંગીકાર કરી છે-

- (૧) ચૈત્ર સુદ આઠમના રોજ વનમાં દીક્ષા-કલ્યાણક બાદ સાવરકુંડલાના ભાઈ શ્રી જગજીવન કરસનદાસ તથા તેમના ધર્મપત્ની -એ બંનેએ સજોડે આજીવન બ્રહ્મચર્યપ્રતિષ્ઠા અંગીકાર કરી છે.
- (૨) ચૈત્ર સુદ નોમના રોજ કેવળકલ્યાણક બાદ રસનાળના ભાઈશ્રી હરગોવિંદદાસ મોતીચંદ શેઠ તથા તેમના ધર્મપત્ની -એ બંનેએ સજોડે આજીવન બ્રહ્મચર્યપ્રતિષ્ઠા અંગીકાર કરી છે.
- (૩) ચૈત્ર સુદ દસમ (બીજી)ના રોજ પ્રતિષ્ઠા બાદ બરવાળાના ભાઈશ્રી પાનાચંદ ભાઈલાલ તથા તેમના ધર્મપત્ની લીલાવતીબેન -એ બંનેએ સજોડે આજીવન બ્રહ્મચર્યપ્રતિષ્ઠા અંગીકાર કરી છે.

● **પ્રતિષ્ઠા લેનારા સર્વે ભાઈઓ તેમ જ બેનોને ધન્યવાદ!** : **અમ ઘેર પ્રભુજી પધાર્યા** : ચૈત્ર સુદ ૧૨ ના શુભ દિવસે મોરબી શહેરમાં શ્રી નેમિનાથ ભગવાન અને શ્રી વાસુપૂજ્ય ભગવાનના વીતરાગી જિનબિંબ પધાર્યા છે. સોનગઢના પ્રતિષ્ઠા-મહોત્સવ પ્રસંગે પૂજ્ય ગુરુદેવશ્રી કાનજીસ્વામીના પાવન હસ્તે આ બંને જિનબિંબોની પ્રતિષ્ઠા થઈ હતી. પ્રભુજી પધાર્યા તે પ્રસંગે ત્યાંના મુમુક્ષુસંઘને ઘણો ઉલ્લાસ હતો. મોરબીના આંગણે પ્રભુજી પધાર્યા એ ત્યાંના મુમુક્ષુઓના ધનભાગ્ય છે!

● **આભાર** : અધિક વૈશાખ માસનો આ વધારાનો અંક પ્રસિદ્ધ કરવા માટેનું ખર્ચ ભાઈશ્રી મોહનલાલ ત્રિકમજી દેસાઈ (ભાવનગર) તરફથી આપવામાં આવ્યું છે. આ રીતે તેઓ દરેક વખતે અધિક માસના અંકનું ખર્ચ આપે છે. આ માટે તેમનો આભાર માનવામાં આવે છે.

● **સમયસારની નવી આવૃત્તિ** : ગુજરાતી સમયસારની માગણી છેલ્લા કેટલાક વખત થયા અનેક જિજ્ઞાસુઓ તરફથી થઈ રહી હતી; તેથી તેની નવી આવૃત્તિ છપાવીને પ્રસિદ્ધ કરવામાં આવી છે. આ આવૃત્તિમાં શ્રી અમૃતચંદ્રસૂરિકૃત આત્મખ્યાતિ નામની સંસ્કૃત ટીકા પણ છાપવામાં આવી છે. આ નવી આવૃત્તિની કિંમત રૂ. ૬-૦-૦ રાખવામાં આવી છે.

● **વિદ્યાર્થીઓ માટે સુંદર તક** : શ્રી જૈન વિદ્યાર્થી ગૃહની નવી ટર્મ, તા. ૧-૩-૫૩ થી શરૂ થઈ ગઈ છે. હાલ, આ બોર્ડિંગમાં, ત્રણ ત્રણ માસની એક ટર્મ ગણી, એક વર્ષની ચાર ટર્મ નક્કી કરેલ છે. એક ટર્મનું લવાજમ, વિદ્યાર્થી દીઠ આખી ફીનું રૂ. ૭૫) રાખેલ છે.

અહીં, અંગ્રેજી પહેલા ધોરણથી શરૂ કરી, એસ. એસ. સી. (મેટ્રીક) સુધીના અભ્યાસ માટે હાઈસ્કૂલ છે.

અહીં બોર્ડિંગમાં શ્રી જૈનદર્શનનો ધાર્મિક અભ્યાસ પણ કરાવવામાં આવે છે. ઉપરાંત, અહીં પરમોપકારી, પરમ પૂજ્ય સદ્ગુરુદેવશ્રી કાનજી સ્વામી જેવા મહાન, અદ્વિતીય અધ્યાત્મિક સંતના સમાગમનો અપૂર્વ લાભ મળે છે.

અહીં બોર્ડિંગમાં દસ વર્ષથી ઉપરની ઉંમરના વિદ્યાર્થીઓ, કે જેઓ, ગુજરાતી પાંચમુ ધોરણ અને તેથી ઉપર ગુજરાતી કે અંગ્રેજી અભ્યાસ કરતા હોય, તેઓને દાખલ કરવામાં આવે છે.

અત્રેની હાઈસ્કૂલમાં વિદ્યાર્થીઓને જૂન માસમાં પણ દાખલ કરવાનો પ્રબંધ કરવામાં આવ્યો છે. આથી, જે વિદ્યાર્થીઓ ચાલુ માસમાં અગર આગામી ગ્રીષ્મ વેકેશન પછી, જૂન માસમાં દાખલ થવા ઇચ્છતા હોય, તેઓએ નીચેના સરનામે લખી સંસ્થાના ધારાધોરણ તથા પ્રવેશપત્ર મંગાવી ભરી મોકલવાં.

લિ. મંત્રીઓ,

શ્રી જૈન વિદ્યાર્થીગૃહ, સોનગઢ (સૌરાષ્ટ્ર)

● **સૂચના** : બેંકના ચેકો સ્વાધ્યાય મંદિર ટ્રસ્ટના નામના નહીં મોકલતાં, દોશી રામજી માણેકચંદ તથા શાંતિલાલ પોપટલાલના નામના મોકલવા. (ટ્રસ્ટના નામના ચેક મોકલાશે તો પાછા મોકલવામાં આવશે.)

● **વેચવાનું છે** : ૫૦૦૦ વાંસ, ૪૦૦ વળી, ૫૦૦ વાંસના પાલા તથા ઇલેક્ટ્રીક કોપર વાયર નં. ૧૦નો ૩૦૦ રતલ. વેચાણની શરતો રૂબરૂ મળવાથી કહેવાશે. **શ્રી જૈન સ્વાધ્યાય મંદિર ટ્રસ્ટ : સોનગઢ**

તીર્થધામ સોનગઢમાં જૈનધર્મપ્રભાવનો

卐 ભવ્ય મહોત્સવ 卐

શ્રી માનસ્તંભમાં સીમંધર ભગવાનની પ્રતિષ્ઠાના પંચકલ્યાણક મહોત્સવનાં

* પવિત્ર સંસ્મરણો *

પૂ. ગુરુદેવશ્રીના અદ્ભુત પ્રવચનોથી પ્રભાવિત થયેલ
સમસ્ત દિગંબર જૈન સમાજ અને ત્યાગીવર્ગ

મંગલમૂર્તિ પરમ પ્રભાવી પૂ. સદ્ગુરુદેવ શ્રી જ્ઞાનજીસ્વામીનાં પુનિત પ્રતાપે જૈનધર્મનો પ્રભાવ દિનદિન વૃદ્ધિગત થઈ રહ્યો છે, તેના પરિણામે સોનગઢ એક તીર્થધામ બની ગયું છે; અને તેમાં પણ ભવ્ય માનસ્તંભ થતાં તો તેની શોભામાં ખૂબ જ વૃદ્ધિ થઈ છે. મહાવિદેહમાં વિચરતા ગગનવિહારી સીમંધરનાથ ભગવાન આ માનસ્તંભમાં બિરાજમાન છે. ખરેખર, મહાવિદેહમાં સીમંધર ભગવાન પોતાના દિવ્યધ્વનિ દ્વારા જે ધર્મ પ્રરૂપી રહ્યા છે તે જ ધર્મના સ્તંભ અહીં પૂ. ગુરુદેવશ્રીએ રોપ્યાં છે, -એમ આ માનસ્તંભ સૂચવી રહ્યો છે. માનસ્તંભની ભવ્યતા નીરખતાં ભક્તજનોને અતિ આનંદ થાય છે અને અંતરમાં એવી ઊર્મિ જાગે છે કે અહો! જાણે મહાવિદેહનો જ એક માનસ્તંભ અહીં આવ્યો હોય! અને વળી માનસ્તંભમાં ઊંચે ઊંચે આકાશમાં બિરાજમાન સીમંધર ભગવાનને નીરખતાં એવું લાગે છે કે જાણે મહાવિદેહમાં વિચરી રહેલા સીમંધર ભગવાન અહીંથી દેખાતા હોય! આવા આ પાવન માનસ્તંભની છાયામાં આવતાં જ શાંત...શાંત ઊર્મિઓથી હૃદય અત્યંત વિશ્રાંતિ પામે છે.

માનસ્તંભનો પૂર્વ ઇતિહાસ

સોનગઢમાં માનસ્તંભ કરાવવાની ભાવના તો ખાસ ખાસ ભક્તોના હૃદયમાં દસ-દસ વર્ષોથી ઘોળાયા કરતી હતી. સં. ૧૮૮૮ માં સમવસરણની પ્રતિષ્ઠા થઈ ત્યારથી એ વિચારો ચાલતા હતા. ગઈ સાલના પોષ માસમાં માનસ્તંભ કરવાનો નિર્ણય થતાં તરત જ ભારતના વિધવિધ સ્થળોના ભક્તજનોએ માનસ્તંભ માટે રૂ. એક લાખ ઉપરાંત ફંડ કરીને એ નિર્ણયને ઉમંગપૂર્વક વધાવી લીધો....ને ભક્તજનોના અંતરમાં દસ દસ વર્ષથી ઘૂંટાયેલી ભાવના પૂરી થવાનો ધન્ય અવસર આવ્યો.

શ્રી વૃજલાલભાઈ ઈજનેર વગેરે સાથે માનસ્તંભનો ઓર્ડર આપવા માટે પવિત્રાત્મા પૂ. બેનશ્રીબેન સં. ૨૦૦૮ ના ફાગણ સુદ પાંચમે જયપુર પધાર્યા અને ફાગણ સુદ ચૌદસે જયપુરના કારીગર મૂલચંદજી રામચંદજી નાઠાને માનસ્તંભનો ઓર્ડર અપાયો.....

ચૈત્ર સુદ તેરસના મંગલ દિને માનસ્તંભનો પાયો ખોદવાની શુભ શરૂઆત થઈ.....વૈશાખ વદ સાતમે ઘણા ઉલ્લાસપૂર્વક માનસ્તંભનું શિલાન્યાસ થયું. શિલાન્યાસ વખતે, તેમજ જ્યારે જ્યારે નવી પીઠિકાના ચણતરનો પ્રારંભ થતો ત્યારે મંડળના બધા ભક્તજનો હાથોહાથ ચણતરકામ કરીને પોતાનો ઉલ્લાસ વ્યક્ત કરતા હતા. એ વખતે ભક્તોને માનસ્તંભની લગની લાગી હતી. માનસ્તંભના વેગનના સમાચાર આવતાં આનંદ ફેલાઈ જતો. માનસ્તંભના નાના મોટા દરેક સામાનને ભક્તજનો બહુમાન પૂર્વક નીરખી નીરખીને જોતાં

આ વર્ષના કારતક સુદ બીજે એક સાથે બે વેગન આવવાની વધાઈ મળતાં ઘણો હર્ષ થયો હતો. અને કારતક સુદ ત્રીજે ઘણા ઉલ્લાસપૂર્વક પ્રતિમાજનો ગ્રામ પ્રવેશ થયો તેમજ તે જ દિવસે પૂ. બેનશ્રીબેનના સુહસ્તે માનસ્તંભનો પ્રથમ આરસ સ્થાપિત થયો હતો. માનસ્તંભમાં એક મોટો સાથીયાવાળો લગભગ ૨૫૦ મણનો અખંડ પથ્થર છે, તે ઉતારતી વખતનો પ્રસંગ આજે પણ ભૂલાતો નથી. ભગવાનની બેઠકનું સ્થાપન માગસર સુદ એકમે થયું. ત્યારબાદ માગસર સુદ ચોથના રોજ ભગવાનની દેરીનું સ્થાપન થયું.

એક બાજુ માનસ્તંભનું ચણતર થઈ રહ્યું હતું ને બીજી બાજુ માનસ્તંભના મહોત્સવ માટે અનેકવિધ તૈયારીઓ ચાલી રહી હતી. ભક્તજનો માનસ્તંભ કઈ રીતે તૈયાર થાય છે તે ભક્તિપૂર્વક નીરખતાં, અને નીરખીને આનંદ પામતા, કોઈ કહેતા કે આ માનસ્તંભ પૂર્ણ થઈ ગયા પછી તેની યાત્રા કરવી તે તો ધનભાગ્ય છે જ, પણ અત્યારે માનસ્તંભને તૈયાર થતો નજર સમક્ષ નહિળવો તે પણ અહોભાગ્ય છે! આ પછી, માનસ્તંભની પાંચમા વેગનની પરિસ્થિતિ અને તેની શોધ માટે તાર ઉપર તાર છૂટતા તે પ્રસંગ પણ ભૂલાય તેવો નથી.

બહારગામનાં જે નવા લોકો આવે તેમને પૂ. ગુરુદેવ માનસ્તંભ બતાવતા, માનસ્તંભ એટલે શું તે સમજાવતા, અને માનસ્તંભમાં કોતરાયેલા ખાસ ખાસ ચિત્રોનું રહસ્ય પણ ઘણાને બતાવતા; ગામડાના લોકો જોવા આવે અને ‘આ શું છે’ એમ પૂછે ત્યારે ‘ધર્મનો સ્તંભ, ધર્મનું ટાવર, ધર્મનો વૈભવ, ખુલ્લું જિનમંદિર’ વગેરે નામથી તેઓને સમજાવતા. જેમ જેમ માનસ્તંભનું કામ પૂરું થવા આવ્યું તેમ તેમ તેની પ્રતિષ્ઠાના મુહૂર્ત માટે ભક્તો આતુરતાથી રાહ જોવા લાગ્યા. ચારે બાજુના ભક્તજનો માનસ્તંભનો પ્રતિષ્ઠા મહોત્સવ જોવા માટે તલસી રહ્યા હતા. અનેક ચિત્ર-વિચિત્ર પ્રસંગોથી માનસ્તંભનો ઇતિહાસ રચાતાં રચાતાં છેવટે ચૈત્ર સુદ દસમને બુધવાર તા. ૨૫-૩-૫૩નું પ્રતિષ્ઠા મુહૂર્ત નિશ્ચિત થયું. અને હજારો ભક્તજનોએ અપૂર્વ ઉલ્લાસથી એ મહોત્સવ ઊજવ્યો. એ મહોત્સવનો આનંદ-એનો મહિમા અદ્ભુત હતો. તેનું પૂરું વર્ણન તો કેમ થાય? એ તો નજરે નહિળનાર જાણે. અહીં તેના મુખ્ય મુખ્ય પ્રસંગોની કેટલીક યાદીઓ જ આપી છે.

પંચ કલ્યાણક પ્રતિષ્ઠા મહોત્સવ

શ્રી મંડપમાં જિનેન્દ્રદેવની પધરામણી : ઝંડારોપણ :

સિદ્ધચક્ર વિધાન પૂજન અને જિનેન્દ્ર-અભિષેક

(ફાગણ વદ તેરસ શુક્રવાર થી ચૈત્ર સુદ બીજ મંગળવાર)

પ્રતિષ્ઠા-વિધિની શરૂઆતમાં સૌથી પહેલાં પ્રતિષ્ઠા-મંડપમાં જિનેન્દ્ર ભગવાનને બિરાજમાન કરવા માટે રથયાત્રા નીકળી હતી, અને પ્રભુજીને મંડપમાં બિરાજમાન કર્યા હતા તથા જૈન-ઝંડારોપણ થયું હતું. ત્યારપછી સિદ્ધચક્ર વિધાન પૂજા અને શાંતિજાપનો પ્રારંભ થયો હતો. અનેકવિધ રંગોથી આલેખાયેલું કલામય સિદ્ધચક્ર મંડળ બહુ શોભતું હતું. આ મંડળમાં વચમાં ભગવાનની સ્થાપના અને ફરતા આઠ કોઠાઓ હોય છે. પહેલા કોઠામાં સિદ્ધ ભગવાનના આઠ ગુણોની સ્થાપના હોય છે અને પછી અનુક્રમે બમણા કરતાં કરતાં છેલ્લા કોઠામાં ૧૦૨૪ ગુણોની સ્થાપના હોય છે, ને તે દરેક ગુણની પૂજા કરવામાં આવે છે. સિદ્ધચક્ર પૂજા અધ્યાત્મ ભાવોથી ભરેલી હતી; અને અહીં પહેલી જ વાર થતી હોવાથી ખૂબ ઉલ્લાસપૂર્વક કરવામાં આવી હતી. આ પૂજા પાંચ દિવસ ચાલી હતી, તેમાં છેલ્લે દિવસે ૧૦૨૪ ગુણોની પૂજા એક સાથે અખંડપણે ઉત્સાહપૂર્વક પૂરી કરવામાં આવી હતી. મંગળવારે આ સિદ્ધચક્ર વિધાન પૂજાની પૂર્ણતાના ઉપલક્ષમાં અત્યંત ભક્તિપૂર્વક ૧૦૮ કલશોથી જિનેન્દ્ર ભગવાનનો મહાઅભિષેક કરવામાં આવ્યો હતો. દિલ્હીથી આવેલ ચાંદી-સોનાની કલામય ગંધકુટી ઉપર બિરાજમાન જિનેન્દ્રદેવના અભિષેકનું દૃશ્ય ઘણું આકર્ષક અને ભક્તિપ્રેરક હતું. સિદ્ધચક્ર પૂજન તથા અભિષેક પ્રસંગે પૂ. ગુરુદેવશ્રી પણ ઉપસ્થિત હતા.

ઈન્દ્ર પ્રતિષ્ઠા : ચાઅંડલ વિધાન : ગર્ભકલ્યાણકની પૂર્વક્રિયા

(ગુરુવાર : ચૈત્ર સુદ પાંચમ)

સવારમાં ઈન્દ્ર પ્રતિષ્ઠા થઈ; ઈન્દ્રો થવા માટે ઊછામણી કરવામાં આવી હતી, તેમાં પ્રથમ ઊછામણી બોલીને કલકતાવાળા શ્રી વછરાજી શેઠ તથા તેમના ધર્મપત્ની મનકૂલાદેવી સૌધર્મઈન્દ્ર તથા શચીઈન્દ્રાણી થયા હતા. આ ઉપરાંત બીજા આઠ ઈન્દ્ર-ઈન્દ્રાણીઓ તેમજ કુબેર અને બળદેવ-વાસુદેવ પણ હતા. ભગવાનના માતાપિતા તરીકે શેઠ શ્રી નાનાલાલભાઈ તથા તેમના ધર્મપત્ની જડાવબેન

હતા. ઇન્દ્રોની ઊછામણીમાં રૂા. ૨૫૦૦૦) જેટલી રકમ થઈ હતી.

ઇન્દ્રપ્રતિષ્ઠા થયા બાદ પંચકલ્યાણક મહોત્સવ કરવા માટેની આચાર્ય અનુજ્ઞાની વિધિ થઈ હતી; તેમાં પૂ. ગુરુદેવશ્રીએ પ્રસન્નતાપૂર્વક અક્ષત છાંટીને આજ્ઞા આપી હતી. આ મંગલ આજ્ઞા બાદ ઇન્દ્રોએ યાગમંડલ વિધાન પૂજન કર્યું હતું. યાગમંડલ વિધાનમાં ત્રણે ચોવીસીના તીર્થકરો, વર્તમાન વિચરતા સીમંધરાદિ તીર્થકરો તેમજ પંચ પરમેષ્ઠી ભગવંતોની સ્થાપના કરીને તેમનું પૂજન કરવામાં આવે છે. પંચકલ્યાણકનાં દશ્યોની શરૂઆત આજથી થઈ હતી. આજે રાત્રે શ્રી નેમિનાથ ભગવાનના ગર્ભકલ્યાણકની પૂર્વક્રિયાના દશ્યો થયા હતા. સૌથી પ્રથમ મંગલાચરણ તરીકે સોનગઢના બ્રહ્મચર્ય આશ્રમના કુમારિકા બહેનોએ નેમિનાથ ભગવાનની નીચે મુજબ સ્તુતિ કરી હતી-

તારું જીવન ખરું.....તારું જીવન, જીવી જાણ્યું નેમનાથે જીવન.

સૂતાં રે જાગતાં.....ઊઠતાં બેસતાં, હૈંડે રહે તારું ખૂબ રટન.....

-ઇત્યાદિ સ્તુતિ બાદ સ્વર્ગમાં સૌધર્મઇન્દ્રની સભાનું દશ્ય થયું હતું; ભરતક્ષેત્રના બાવીસમા તીર્થકર શ્રી નેમિનાથ ભગવાન છ માસ પછી શિવાદેવી માતાની કૃપે આવવાના છે એમ પોતાના અવધિજ્ઞાનથી જાણીને, સૌધર્મઇન્દ્ર સુવર્ણમયી નગરી રચવાની કુબેરને આજ્ઞા કરે છે તથા છપ્પન કુમારિકા દેવીઓને માતાની સેવામાં મોકલે છે. દેવો આવીને મહારાજા સમુદ્રવિજય તથા મહારાણી શિવાદેવીનું સન્માન કરે છે તથા શ્રી, સ્ત્રી વગેરે આઠ દેવીઓ માતાની સેવા કરે છે -એ દશ્ય થયું હતું. આ આઠ દેવીઓ તરીકે સોનગઢના શ્રાવિકા બ્રહ્મચર્યાશ્રમના બાલ બ્રહ્મચારી બહેનો હતા.

પછી રાત્રે શિવાદેવી માતા શયન કરી રહ્યા છે ત્યારે તેમને બળદ, હાથી, સિંહ વગેરે ૧૬ ઉત્તમ માંગલિક સ્વપ્નો આવે છે, માતા એક પછી એક સ્વપ્નો દેખી રહ્યાં છે, -તે દશ્ય અત્યંત આહ્લાદકારી હતું. સ્વપ્નોનું દશ્ય ખાસ જુદી ઢબથી બતાવવામાં આવ્યું હતું, સ્વપ્ન ક્યાંથી આવે છે ને ક્યાં ચાલ્યા જાય છે તેની કોઈને ખબર પડતી ન હતી એટલે એ સ્વપ્નો ખરેખરા સ્વપ્ન જેવા દેખાતાં હતાં.

ગર્ભ કલ્યાણક (શુક્રવાર ચૈત્ર સુદ છઠ્ઠ)

માતાએ સોળ સ્વપ્નાં દેખ્યા પછી રાત્રિ પૂરી થઈ ને પ્રભાત થતાં કુમારિકા દેવીઓ નીચે મુજબ મંગલ-ગીત દ્વારા માતાને જગાડે છે-

અરહંત સિદ્ધાચાર્ય પાઠક સાધુપદ વંદન કરું,
નિર્મલ નિજાતમગુણ મનન કર પાપતાપ શમન કરું;
અબ રાત્રિ તમ દિઘટા સકલ હ્યાં પ્રાપ્ત હોત સુકાલ હૈ,
ચહું ઓર હૈ ભગવાન સુમરણ વૃક્ષ પ્રફુલિત પાત હૈ.
હૈ સમય સામાયિક મનોહર ધ્યાન આતમ કીજિયે,
હૈ કર્મનાશન સમય સુન્દર લાભનિજ સુખ લીજિયે.

માતા જાગીને પ્રથમ પંચ પરમેષ્ઠીની સ્તુતિ કરે છે ને પછી પોતાના મંગલ સૂચક સ્વપ્નોનું ફળ જાણવા માટે રાજસભા તરફ જાય છે.

બીજી તરફ સ્વર્ગમાં ઇન્દ્રસભામાં દેવો ગર્ભકલ્યાણક ઊજવવાની તૈયારી કરે છે-એ દશ્ય થયું હતું. પછી સમુદ્રવિજય મહારાજાની રાજસભામાં શિવાદેવીમાતા પધારે છે ને સોળ સ્વપ્નો કહીને તેનું ફળ પૂછે છે. સોળ સ્વપ્નોનું ફળ વર્ણવીને મહારાજા કહે છે કે હે દેવી! તમારી કુંખે મહાપ્રતાપી શ્રી નેમિનાથ તીર્થકરનો જીવ આવ્યો છે. આ વાત સાંભળતાં સભામાં સર્વત્ર આનંદ ફેલાઈ જાય છે, ઇન્દ્ર-ઇન્દ્રાણી આવીને વસ્ત્રાભૂષણ વગેરેની ભેટ ધરે છે ને સ્તુતિ કરતાં કહે છે કે, હે રત્નકુંખધારિણી દેવી! ત્રિલોકનાથ તીર્થકર તારી કુંખે પધાર્યા છે....ત્રણ લોકના ઉત્તમ રત્નને તે ધારણ કર્યું છે...તું માત્ર તીર્થકરની જ નહિ પણ ત્રણ લોકની માતા છે.....

ધન્ય હૈ ધન્ય હૈ માત જિનનાથકી, ઈંદ્રદેવી કરેં ભક્તિ ભાવાં થકી;
ભેદવિજ્ઞાનસે આપ પર જાનતી જૈનસિદ્ધાંતકા મર્મ પહચાનતી,
હોત આહાર, નિહાર નહીં ધારતી, વીર્ય અનુપમમહા દેહ વિસ્તારતી;
માત શિવા મહા મોક્ષ અધિકારિણી, પુત્ર જનતી જિન્હેં મોક્ષમે ધારિણી.

શિવાદેવી માતાની સેવામાં રહેલી દેવીઓ માતાને પ્રસન્ન રાખવા અનેક પ્રકારે સેવા કરે છે અને પ્રશ્નો પૂછે છે, માતા વિદ્વતાપૂર્વક તેના જવાબ આપે છે :

દેવી પૂછે છે : હે માતા! જગતમાં સારભૂત રત્ન કયું છે?

: ૧૨૬ :

આત્મધર્મ : ૧૧૪ અ

: માનસ્તંભ-મહોત્સવ અંક :

માતા કહે છે : હે દેવી! સમ્યક્દર્શનરૂપી રત્ન જગતમાં ઉત્તમ સારભૂત છે.
દેવી પૂછે છે : હે માતા! તારા જેવી ઉત્તમ સ્ત્રી જગતમાં બીજી કોણ છે?
માતા કહે છે : તીર્થંકર સમાન પુત્રને જન્મ દેનારી સ્ત્રી જગતમાં ઉત્તમ છે.
બીજી દેવી પૂછે છે : હે માતા! કાન હોવા છતાં જગતમાં બહેરો કોણ છે?
માતા જવાબ આપે છે : જૈન સિદ્ધાંતને જે સાંભળતો નથી તે બહેરો છે.
વળી બીજી દેવી પૂછે છે : હે માતા! દેવેન્દ્ર વગેરે મોટા મોટા પણ જેના દાસ બની જાય એવો ઉત્કૃષ્ટ પુરુષ આ જગતમાં કોણ છે?

માતા કહે છે : 'મેરા પુત્ર' અર્થાત્ તીર્થંકર ભગવાન.

દેવી પૂછે છે : હે માતા! જગતમાં ખરો સુભટ કોણ છે?

માતા કહે છે : વિષય-કષાયોને જીતનાર ધર્માત્મા પુરુષ જ સુભટ છે.

દેવી પૂછે છે : હે માતા! આપ બતાવો કે કયો તપસ્વી ભવદુઃખ પામે છે?

માતા ઉત્તર આપે છે : હે દેવી! આત્માના અનુભવ વિના જે તપ કરે છે તે ભવદુઃખ સહે છે.

દેવી પૂછે છે, હે માતા! જગતમાં જીવ શેના વગર દુઃખ પામે છે?

માતા કહે છે : રત્નત્રયરૂપી ધન વગરનો જીવ દુઃખ પામે છે.

ફરીને દેવી પૂછે છે : હે માતા! 'પુરુષ' નામ ક્યારે સફળ થાય?

તરત માતા ઉત્તર આપે છે કે- જ્યારે મોક્ષનો પુરુષાર્થ કરે ત્યારે.

દેવી પૂછે છે : હે માતા! શેના વગર નર પશુ સમાન છે?

માતા કહે છે : ભેદજ્ઞાનરૂપી વિદ્યા વગર નર પશુ સમાન છે.

વળી દેવી પૂછે છે : હે માતા! કયું કાર્ય જગતમાં ઉત્તમ છે?

માતા જવાબ આપે છે : હે દેવી! આત્મધ્યાન તે જગતમાં પરમ સુખકારી ઉત્તમ કાર્ય છે.

ઈત્યાદિ પ્રકારે દેવીઓ પ્રશ્ન પૂછતી અને માતા પ્રસન્નતાપૂર્વક તેના સુંદર જવાબ આપતા. દેવીઓ કહે છે : અહો માતા! આપના હૃદયમાં તીર્થંકરનો વાસ છે...તેથી આપ પૂજ્ય છો.....એમ કહીને પછી 'જય જય માત પરમ અધિકારી' -ઈત્યાદિ સ્તુતિ કરે છે. આ પ્રમાણે શુકવારે ગર્ભકલ્યાણકનાં દશ્યો થયા હતા.

*

માનસ્તંભની વેદી તથા કળશ અને ધ્વજશુદ્ધિ

બપોરે શ્રી માનસ્તંભની વેદી તથા કળશ અને ધ્વજની શુદ્ધિ થઈ હતી. ત્યારબાદ ભવ્ય માનસ્તંભની વેદીશુદ્ધિ પવિત્રાત્મા પૂ. બેનશ્રી-બેનજી ચંપાબેન અને શાન્તાબેનના સુહસ્તે કરાવવા માટે પ્રતિષ્ઠાચાર્ય પંડિત શ્રી નાથુલાલજીએ કહ્યું કે 'યે દોનોં બહિન જૈસે પવિત્ર આત્માઓં કે હસ્તસે માનસ્તંભ કી શુદ્ધિ હો इससे अधिक ओर क्या हो सकता है?' -આ સાંભળીને બધા ભક્તજનોને બહુ હર્ષ થયો હતો. પૂ. બેનશ્રી-બેનજીના સુહસ્તે પ્રથમ માનસ્તંભના નીચેના ભાગની વેદીશુદ્ધિ થઈ હતી, ત્યારબાદ ઉપરના ભાગમાં વેદીશુદ્ધિ કરવા માટે બંને બેનો માનસ્તંભ ઉપર પધાર્યા હતા. ત્યાં, નીચે ઊભેલા હજારો ભક્તજનોની નજર પણ ન પહોંચે એટલે ઊંચે ઊંચે આકાશમાં અતિશય ભક્તિ અને પ્રમોદભાવથી તેઓશ્રીએ માનસ્તંભની શુદ્ધિ કરી હતી. એ પવિત્ર હસ્તોથી થતી માનસ્તંભશુદ્ધિનું પાવન દશ્ય નીરખનારા પણ ભક્તિરસમાં રંગાઈને પાવન થઈ જતા હતા.

જન્મ કલ્યાણક (શનિવાર ચૈત્ર સુદ સાતમ)

આજે ભગવાનના જન્મકલ્યાણકનો મહોત્સવ થયો. શિવાદેવી માતાની સેવામાં રહેલી દેવીઓ સવારમાં ઊગતા પ્રભાતે ભગવાનના જન્મની વધાઈ આપે છે, અને ચારે તરફ આનંદ છવાઈ જાય છે, ઈન્દ્રોના આસન પણ કંપાયમાન થાય છે. અહો! જેનો જન્મ થતાં ઈન્દ્રના આસન પણ કંપી ઊઠે એવો જેનો પ્રભાવ.....તે તીર્થંકરના જન્મોત્સવની શું વાત! સૌધર્મઈન્દ્રનું સિંહાસન ડગમગ થતાં, તે અવધિજ્ઞાનથી ભગવાન શ્રી નેમિનાથ તીર્થંકરનો જન્મ થવાનું જાણે છે ને દેવોની સભામાં ભગવાનના જન્મકલ્યાણકનો ઉત્સવ મનાવવા માટે આનંદનું વાતાવરણ છવાઈ

જાય છે. ચારે બાજુ મંગલનાદ થાય છે; સૌધર્મઇન્દ્ર તથા શચી ઇન્દ્રાણી ઐરાવત હાથી ઉપર આવીને નગરને ત્રણ પ્રદક્ષિણા કરે છે, પછી શચી ઇન્દ્રાણી ભગવાનને તથા માતાને નીરખતાં ભક્તિપૂર્વક સ્તુતિ કરે છે-

ધન્ય ધન્ય નાથ પરમ સુખકારી, ત્રીનલોક જનની હિતકારી,
મંગલકારી પુન્યવતી તૂં, પુત્રવતી શુચિ જ્ઞાનમતી તૂં।
તવ દર્શનસે હમ સુખ પાચે, હર્ષ હૃદયમેં નાહિં સમાચે,
ધન્ય ધન્ય માતા હમ જાના, દેખ તુજે અરૂ શ્રી ભગવાના।।

-એ પ્રમાણે સ્તુતિ બાદ, ઇન્દ્રાણી બાલ ભગવાનને હાથમાં તેડીને ઇન્દ્રના હાથમાં સોંપે છે. અહો! તીર્થંકર ભગવાનને પોતાના હાથમાં તેડવાનું પરમ સૌભાગ્ય જેને પ્રાપ્ત થયું તે શચીઇન્દ્રાણી એકાવતારી જ હોય-એમાં શું આશ્ચર્ય! ભગવાનને નિહાળીને ઇન્દ્ર-ઇન્દ્રાણી અતિશય પ્રસન્ન થાય છે, ને હાથી ઉપર બિરાજમાન કરીને જન્માભિષેક માટે મેરુપર્વત ઉપર લઈ જાય છે. પ્રતિષ્ઠા-મહોત્સવમાં હાથી પણ આવેલો હોવાથી આ બધા પ્રસંગો બહુ શોભતા હતા. તેમાંય ગામના એક છેડાથી બીજા છેડા સુધી ફેલાયેલા જન્માભિષેકના વરઘોડાનો દેખાવ તો ખૂબ જ ભવ્ય અને મહિમાવંત હતો....તે વખતે સોનગઢ ગામ બહુ નાનું પડતું હતું. જે રસ્તેથી ભગવાનનો હાથી પસાર થતો હોય તે રસ્તાની ચારે તરફની અટારીઓ પણ માણસોથી ઉભરાઈ જતી હતી. હાથી પર બિરાજમાન ભગવાનને નીરખી-નીરખીને ભક્તજનો નાચતા હતા અને અદ્ભુત ભક્તિ કરતા હતા. હાથી પણ જાણે કે ખુશીમાં આવીને એ ભક્તિમાં સાથ પુરાવવા માટે ભગવાનને ચામર ઢાળવા માંગતો હોય-તેમ સૂંઢમાં ચામર પકડીને ઇન્દ્રને આપતો હતો. આમ ભગવાનની ભક્તિ કરતાં કરતાં રથયાત્રા મેરુ પાસે આવી. નદી કિનારે એક ઊંચા સુંદર સ્થાન પર મેરુની રચના કરવામાં આવી હતી. હાથીએ તે મેરુને ત્રણ પ્રદક્ષિણા કરી અને પછી જયજયકારપૂર્વક ખૂબ જ ઉલ્લાસમય ભક્તિથી તીર્થંકર ભગવાનનો જન્માભિષેક થયો. એ જન્માભિષેકનું અતિ ભવ્ય દ્રશ્ય તીર્થંકર ભગવંતનો અપરંપાર મહિમા દર્શાવતું હતું કે.....અહો! ધન્ય એનો અવતાર! આ ભગવાનના આત્માએ જન્મ પૂરાં કરી લીધા, હવે ફરીથી આ સંસારમાં એનો અવતાર નહિ થાય. એક છેલ્લો જન્મ હતો તે પૂરો કરીને ભગવાનના આત્માએ જન્મ પૂરાં કરી લીધા, હવે ફરીથી આ સંસારમાં એનો અવતાર નહિ થાય. એક છેલ્લો જન્મ હતો તે પૂરો કરીને ભગવાન ભવરહિત થઈ ગયા....અપૂર્વ આત્મદર્શનના પ્રતાપે ભગવાનને ભવનો અંત આવી ગયો. અહો! અનેકાનેક ભવ્ય જીવોનો ઉદ્ધાર કરનાર આવા ભગવાનનો જન્મોત્સવ ઇન્દ્રાદિક ઊજવે એમાં શું આશ્ચર્ય! ખરું કહ્યું છે કે-

‘ઘટે દ્રવ્ય જગદીશ અવતાર એસો

કહો ભાવ જગદીશ અવતાર કેસો?’

-એ ઊર્ધ્વગામી આત્માનો જન્માભિષેક મેરુ જેવા ઊર્ધ્વસ્થાન પર જ કેમ ન થાય? મનુષ્યલોકનું સૌથી ઊર્ધ્વસ્થાન એટલે મેરુપર્વત....અને સૌથી ઉત્તમ મનુષ્ય એટલે તીર્થંકર. એ ઉત્તમ પુરુષનો અભિષેક ઉત્તમ સ્થાન ઉપર ઊર્ધ્વ લોકના ઉત્તમ આત્મા (ઇન્દ્ર) દ્વારા થયો. અહો, ધન્ય ધન્ય તે પ્રસંગ! તીર્થંકર પ્રભુના સાક્ષાત્ જન્માભિષેકની તો વાત જ શું! પણ અહીં ભગવાનના જન્માભિષેકનો પાવન દેખાવ જોવો તે પણ મહાભાગ્ય હતું....જાણે અહીં પણ તીર્થંકર હાજર હોય-એવું તે વખતનું વાતાવરણ હતું. અને વળી ‘જયજયકાર’ ની ધૂન તથા ભક્તિ-નૃત્ય-દ્વારા તે પ્રસંગના ઉલ્લાસમાં ખૂબજ વૃદ્ધિ થતી હતી. જ્યાં જન્માભિષેક થયો તે સ્થળની કુદરતી શોભા ઘણી સુંદર હતી. એક ઊંચા ટેકરા ઉપર મેરુપર્વત શોભતો હતો અને બાજુમાં જ ઊંડાણમાં આવેલી નદીને લીધે અસલ ક્ષીર સમુદ્ર જેવો દેખાવ લાગતો હતો. આથી જન્માભિષેક વખતનો કુદરતી દેખાવ ઘણો જ શોભતો હતો.

જન્માભિષેક બાદ ઇન્દ્રાણીએ અતિશય ભક્તિ અને પ્રમોદપૂર્વક બાલભગવાન નેમિકુંવરને દિવ્ય વસ્ત્રાભૂષણ પહેરાવ્યાં અને પછી એ નાનકડા પ્રભુજીને મોટા હાથી ઉપર બિરાજમાન કરીને નગરીમાં પાછા આવ્યા. પછી પ્રભુજીનું પૂજન કરીને ઇન્દ્રોએ બહુ જ ભક્તિપૂર્વક વિસ્મયકારી તાંડવનૃત્ય કરીને પોતાનો આનંદ વ્યક્ત કર્યો. એ વખતનાં ઉલ્લાસ અને આનંદમય વાતાવરણમાં તાંડવનૃત્યના તાલની સાથે સાથે ભક્તજનોનાં હૈયાં પણ ભક્તિથી નાચતા હતા.

જન્મકલ્યાણક વગેરે પ્રસંગે આકાશમાંથી દેવવિમાન ઉતરતા હોય-એવો દેખાવ થયો હતો.

પારણા-ઝૂલન

બપોરે બાલ ભગવાન શ્રી નેમિકુંવરના પારણા-ઝૂલનનું દ્રશ્ય થયું, ભક્તો ભક્તિપૂર્વક ભગવાનનું પારણું ઝુલાવી રહ્યા હતા. ચારે તરફ દીપકોના પ્રકાશથી શોભી રહેલા

: ૧૨૮ :

આત્મધર્મ : ૧૧૪ અ

: માનસ્તંભ-મહોત્સવ અંક :

સોના-ચાંદીના પારણીયે પ્રસન્નવદન પ્રભુજી ઝૂલી રહ્યા હતા. એ નાનકડા ભગવાનને નીરખતાં જ હૈયામાં સ્નેહ અને ભક્તિ ઊભરાઈ જતાં હતાં.....અને એમ થતું હતું કે અહો! ભગવાન થવા માટે એનો અવતાર છે...ધન્ય એનો અવતાર! એ મોટો થઈને મુનિ થશે અને આત્માના આનંદમાં ઝૂલતાં ઝૂલતાં કેવળજ્ઞાન પ્રગટ કરીને અનેક ભવ્ય જીવોને ભવસમુદ્રથી પાર કરશે. -આવા પ્રભુજીના પારણાંને પૂ. બેનશ્રી-બેનજી જેવા પવિત્રાત્માઓ જ્યારે હૈયાના ઉમળકાથી વાત્સલ્યપૂર્વક ઝૂલાવી રહ્યા હતા ત્યારે તો, જાણે કે તીર્થંકરની માતાના હાથે તીર્થંકરપ્રભુ પારણે ઝૂલી રહ્યા હોય -એવું એ દશ્ય હતું.....એ પાવન દશ્ય જોતાં એમ થતું હતું કે અહો! તીર્થંકરના મહિમાની તો શું વાત? પરંતુ જે હાથ તીર્થંકરનું પારણું ઝુલાવી રહ્યા છે તે હાથ પણ ધન્ય છે!!

*

લગ્નની તૈયારી

રાત્રે સમુદ્રવિજય મહારાજાની રાજસભાનો દેખાવ થયો. રાજસભામાં સૌ કુટુંબીજનો બેઠા છે અને પોતાના હરિવંશમાં નેમિનાથ તીર્થંકરનો જન્મ થયો તે માટે હર્ષ મનાવી રહ્યા છે કે અહો! પૂર્વે શાંતિનાથ ભગવાન વગેરે તીર્થંકરો જે કુળમાં જન્મ્યા તે જ કુળમાં આજે નેમિનાથ ભગવાને જન્મ લઈને આપણા કુળને પાવન કર્યું છે.

ત્યાર પછી યાદવકુમારો વસંતઋતુ ખેલી રહ્યા છે એ દેખાવ થયો હતો, તેમાં નેમિકુમાર પણ સાથે હતા. ખેલી રહ્યા પછી નેમિકુમાર શ્રીકૃષ્ણની એક રાણીને એક વસ્ત્ર ધોવાનું કહે છે; રાણી ના પાડતાં કહે છે કે મારા કૃષ્ણ જેવું બળ તમારામાં નથી. આ ઉત્તર સાંભળતાં જ નેમિકુમાર જઈને કૃષ્ણનો શંખ ફૂંકવો વગેરે કાર્યો કરે છે; તેમનું દિવ્યબળ જોતાં કૃષ્ણને ચિંતા થાય છે, તેથી નેમિકુમાર વૈરાગ્ય પામીને દીક્ષા લઈ લ્યે એવી યુક્તિ વિચારે છે. રાજકુમારી રાજમતી સાથે નેમિકુમારના વિવાહની તૈયારી થાય છે, ને દેશોદેશના રાજાઓ ભેટ લઈને આવે છે, -આ બધાં દશ્યો થયાં હતાં.

વિવાહ પ્રસંગે ભગવાન શ્રી નેમિકુમારની જાનનું દશ્ય અત્યંત ભવ્ય હતું. લગ્ન પ્રસંગે ભેટ લઈને આવેલા દેશોદેશના રાજા-મહારાજાઓ પણ જાનમાં સાથે હતા. રાજકુમાર નેમિનાથ એક સુશોભિત રથમાં બિરાજી રહ્યા હતા ને સારથી રથના ઘોડાને ધીરેધીરે ચલાવી રહ્યો હતો.....એ રીતે શ્રી નેમિકુમારની જાન જુનાગઢ તરફ જઈ રહી હતી. આ વખતે રથમાં બિરાજમાન ભગવાનની અત્યંત ધીરગંભીર મુદ્રા જોતાં એમ આશ્ચર્ય થતું હતું કે : અરે! આ ભગવાન તે શું રાજમતીને પરણવા જાય છે? -કે મુક્તિને વરવા જાય છે!

*

વૈરાગ્ય

(ચૈત્ર સુદ આઠમ : રવિવાર સવારમાં)

ભગવાન નેમિકુમારની જાન જુનાગઢની એકદમ નજીક આવી ગઈ છે, લોકો ઉત્સુકતાપૂર્વક જાનનું દશ્ય નહિાળી રહ્યા છે...પરંતુ -જાનનું દશ્ય પૂરું જોઈ રહે તે પહેલાં તો સામે એક જીવું જ દશ્ય ખડું થયું : ભગવાનનો રથ જે રસ્તેથી પસાર થઈ રહ્યો છે તેની બાજુમાં પીંજરે પૂરાયેલા પશુઓ કરુણ પોકાર કરી રહ્યા હતા. પશુઓનો કરુણ પોકાર સાંભળતાં નેમપ્રભુ સારથીને પૂછે છે કે અરે સારથી! આ પશુડાંને અહીં કેમ પૂર્યાં છે? સારથી જવાબ આપે છે કે હે નાથ! આ પશુઓની હિંસા કરવા માટે અહીં પૂર્યાં છે, આપના લગ્નપ્રસંગે તેમની હિંસા થશે. સારથીની વાત સાંભળતાં જ- અરે! મારાં લગ્ન નિમિત્તે આ નિર્દોષ જીવોની હિંસા!! -એમ વિચારી ભગવાન એકદમ વૈરાગ્ય પામી જાય છે....અને કહે છે કે 'અરે સારથી! રથને પાછો વાળ! હવે રથને આગળ ન ચલાવીશ.....મારે નથી પરણવું.....હું દીક્ષિત થઈને સંયમ અંગીકાર કરીશ.' ભગવાનની દીક્ષાની વાત સાંભળતાં જ સારથી એકદમ ગદગદિત થઈ જાય છે ને આંસુ ઝરતી આંખે ભગવાનને ખૂબ ખૂબ વિનવે કે 'હે નાથ! આપ દીક્ષા ન લ્યો....આપ ઘેર પાછા પધારો....હે પ્રભો! આપના વિના અમે ઘેર જઈશું અને શિવાદેવી મને પૂછશે કે 'મારા નેમિકુમાર ક્યાં?' -તો હું શો જવાબ આપીશ! 'નેમિકુમાર દીક્ષિત થઈ ગયા' એમ હું કહીશ તો તે સાંભળતાં જ શિવાદેવી માતા મૂર્ચ્છા ખાઈને જમીન પર ગિર પડશે...' -આમ કહેતાં કહેતાં સારથી પોતે પણ મૂર્ચ્છિત થઈને ભગવાનના ચરણોમાં ઢળી પડે છે. આ વખતનું એકદમ કરુણ દશ્ય બધાનાં હૈયાંને હ્યમયાવી દેતું હતું...છતાં વિશેષતા તો એ હતી કે આ દશ્ય જોનારા બધા જ્યારે કરુણતાથી પીગળી જતા હતા ત્યારે પણ ભગવાન નેમિકુમાર તો અત્યંત ધીર-ગંભીરપણે

પોતાની વૈરાગ્યભાવનામાં અચલ જ હતા. -છેવટે, જુનાગઢના રાજમહેલના આંગણે આવેલો એ રથ પાછો ફરીને અદૃશ્ય થઈ ગયો.....

ભગવાનના વૈરાગ્યનો આ પ્રસંગ ઘણો જ ગંભીર અને ભવ્ય હતો....જાણે નેમિનાથ ભગવાન સાક્ષાત્ નજર સામે જ વૈરાગ્ય પામતા હોય એવું તે વખતે લાગતું હતું. પશુઓના પોકારનું દૃશ્ય પણ આબેહૂબ હતું.

દૂરથી દેખાઈ રહેલો ભગવાનનો રથ અચાનક અદૃશ્ય થતાં રાજમતીને આશ્ચર્ય થાય છે અને પોતાની સખી પાસેથી ભગવાનના વૈરાગ્યના સમાચાર સાંભળતા પોતે પણ વૈરાગ્ય પામીને સંયમની ભાવના ભાવે છે -એ પ્રસંગ પડદા પાછળથી જ સંવાદ અને કાવ્ય દ્વારા રજૂ કરવામાં આવ્યો હતો. આ વખતે ખૂબ જ ભાવભીની શૈલીથી એક વૈરાગ્યમય કાવ્ય ગવાયું હતું. તે કાવ્ય સાંભળતાં આખી સભા વૈરાગ્યથી ગદગદ થઈને ડોલી ઊઠી હતી. એ કાવ્ય નીચે મુજબ હતું-

| | |
|--------------------------|---------------------|
| ઓ.....સાંવરિયા નેમિનાથ | શાને ગયા ગીરનાર |
| ઓ.....તીન ભુવન કે નાથ | શાને ગયા ગીરનાર. |
| શું રે કુદરતમાં રચાયું | શું રે થયો અપરાધ... |
| | શાને ગયા ગીરનાર |
| તોરણ સેં રથ ફેર સ્વામી | ગીરી ગુફા વસનાર... |
| | શાને ગયા ગીરનાર |
| રથડો વાળો.....કરુણા ધારો | લહું સંયમ તુમ સાથ |
| | શાને છોડ્યો સંસાર |
| નાથ નિરાગી સ્વરૂપ મ્હાલી | મુનિન્દ્ર પદ ધરનાર |
| | શાને છોડ્યો સંસાર |
| સહસ્રાવન મેં જાકે સ્વામી | શ્રેણી ક્ષપક ચઢનાર |
| | શાને ગયા વનવાસ |
| ભવ્ય અનંત કે તારનહારે | મુજને તારો દયાલ |
| | શાને ગયા વનવાસ |
| ધન્ય સુઅવસર મિલા સંયમ કા | ધરું સંયમ પ્રભુ પાસ |
| | પ્રભુ ગયા ગીરનાર |
| યહ આભૂષણ મેરે અંગ પર | અબ ન સોહે લગાર |
| | પ્રભુ ગયા ગીરનાર |
| છોડું શણગાર બનું અર્જિકા | રહું ચરણ સંત છાંય |
| | પ્રભુ ગયા ગીરનાર |

દીક્ષા કલ્યાણક

આ તરફ, સંસારથી વિરક્ત થયેલા નેમિનાથ ભગવાન ઉપશમભાવથી અંતરમાં બાર વૈરાગ્યભાવનાઓનું ચિંતવન કરી રહ્યા છે, ત્યાં ભગવાનના વૈરાગ્યની ખબર પડતાં જ લૌકિકદેવો આવીને પ્રભુચરણે પુષ્પાંજલિ અર્પીને સ્તુતિ કરે છે- (લૌકિકદેવો તરીકે સોનગઢના બાલબ્રહ્મચારી ભાઈઓ વગેરે હતા)

વંદો વંદો પરમ વીરાગી ત્યાગી જિનને રે.....

થાયે જિન દિગંબર મુદ્રાધારી દેવ....

-નેમિનાથ પ્રભુજી તપોવનમાં સંચરે રે.....

*

ધન્ય તું.....ધન્ય તું.....ધન્ય નેમિનાથ તું.....

ધન્ય હો નાથ! વૈરાગ્ય ઉત્તમ લહા.....

आपको बोधने बल धरें हम नहीं

मात्र भक्ति करें पाप आवे नहीं.....

-ઈત્યાદિ સ્તુતિ કરીને પછી ભક્તિપૂર્વક

વૈરાગ્ય સંબોધન કરે છે કે : અહો! વૈરાગ્યમૂર્તિ નેમિનાથ ભગવાન! વિવાહ સમયે વૈરાગ્ય ધારણ કરીને આપશ્રી જગતને વીતરાગતાનો એક ભવ્ય આદર્શ આપી રહ્યા છો.....આ સંસારના ભોગ ખાતર આપનો અવતાર નથી પણ આત્માના મોક્ષ ખાતર આપનો અવતાર છે. આ ભવ તન અને ભોગથી વિરક્ત થઈને આત્માના ચિદાનંદ સ્વભાવમાં પૂર્ણપણે સમાઈ જવા માટે આપશ્રી જે વૈરાગ્યચિંતન કરી રહ્યા છો તેને અમારી અત્યંત અનુમોદના છે. પ્રભો! આપના રોમે રોમે વૈરાગ્યની છાયા છવાઈ ગઈ છે, આપના પ્રદેશે પ્રદેશે વીતરાગભાવ ઉલ્લસી રહ્યો છે. ધન્ય છે પ્રભો! આપની વૈરાગ્યભાવનાને ધન્ય છે.....હે નાથ! આપ ભગવતી દિગંબર મુનિદશા અંગીકાર કરીને આત્માના અતીન્દ્રિય આનંદમાં ઝુલતાં ઝુલતાં અપ્રતિહતભાવે કેવળજ્ઞાન પામો અને અમારા જેવા ભવ્ય જીવોને માટે મોક્ષના દરવાજા ખુલ્લાં કરો..... આપના જેવું પવિત્ર વૈરાગ્ય જીવન અમને પણ પ્રાપ્ત થાવ.....'

-એ પ્રમાણે લૌકિક દેવોના વૈરાગ્ય સંબોધન બાદ નેમિનાથ પ્રભુજી દીક્ષા માટે વનમાં જવા તૈયાર થાય છે. દેવો દીક્ષા કલ્યાણક ઊજવવા આવે છે ને પ્રભુજીને પાલખીમાં બિરાજમાન કરીને સહસ્રામ્રવનમાં લઈ જાય છે-એ દૃશ્ય થયું હતું. દીક્ષા માટે ભગવાનની વનયાત્રાનું દૃશ્ય

પણ અદ્ભુત હતું. સેંકડો આમ્રવૃક્ષની ઘટાવાળા એક સુંદર વનમાં દીક્ષાવિધિ થઈ હતી. જાણે વૈરાગ્યનો મહા ગંભીર સમુદ્ર પડ્યો હોય એવું એ વનનું વાતાવરણ હતું. વનમાં જઈને એ વૈરાગ્યમૂર્તિ ભગવાને વસ્ત્રાભૂષણ વગેરે છોડી દીધા અને પૂ. ગુરુદેવે પ્રભુજીનો કેશલોચ કર્યો. પ્રભુજીનો કેશલોચ કરવા ઊભા થયા ત્યારે ગુરુદેવના રોમેરોમ વૈરાગ્ય રસથી ભીંજાઈ ગયા હતા. પહેલાં થોડીવાર તો એકીટશે ભગવાનની વૈરાગ્ય મુદ્રાને જોઈ જ રહ્યા ત્યારે ચારે બાજુનું વાતાવરણ વૈરાગ્યથી સ્તબ્ધ થઈ ગયું હતું....પછી પ્રસન્નવદને ખૂબ જ ગંભીરભાવપૂર્વક પૂ. ગુરુદેવશ્રીએ તીર્થંકરભગવાનનો કેશલોચ કર્યો, તે વખતનું વૈરાગ્યપ્રેરક દૃશ્ય જોતાં મુમુક્ષુઓના રોમાંચ ઉલ્લસી જતા હતા અને મુખમાંથી 'ધન્ય....ધન્ય'ના ઉદ્ગાર નીકળી જતા હતા. કેશલોચ પછી સિદ્ધ ભગવંતોને નમસ્કાર કરીને નેમિનાથ મુનિરાજ આત્મધ્યાનમાં લીન થયા.....

-તેમને અમારા નમસ્કાર

*

ભગવાનની દીક્ષા પછી તે દીક્ષાવનમાં જ પૂ. ગુરુદેવશ્રીએ ખાસ વૈરાગ્ય પ્રવચન કર્યું હતું. આજના પ્રવચનમાં પૂ. ગુરુદેવ જુદાં જ રંગથી ખીલ્યા હતા.....તેમના હૃદયમાંથી અપૂર્વ ભાવો વહેતા હતા....ગુરુદેવનો જ્ઞાનસમુદ્ર આજે અધ્યાત્મરસની વીતરાગી લહરીઓથી ઊછળતો હતો. એક તો ગીરનારના સહસ્રાવન જેવું ભવ્ય આમ્રવન....વળી નેમિનાથ ભગવાનની દીક્ષાનો વૈરાગ્ય પ્રસંગ.....અને તેમાં વળી પૂ. ગુરુદેવશ્રીનું પ્રવચન.... પછી શું બાકી રહે! એ વખતે તો, હજારો શ્રોતાજનોથી ખીચોખીચ ભરેલા આખા વનને ગુરુદેવ વૈરાગ્ય ભાવનામાં ઝૂલાવી રહ્યા હતા.....પ્રવચનના શબ્દે શબ્દે વૈરાગ્યના અદ્ભુત ઝણકાર ઊઠતા હતા.....તે સાંભળતાં શ્રોતાજનોનાં હૃદય પણ ઊછળી જતા હતા અને એમ થતું હતું કે જીવન કૃતાર્થ થયું....ધન્ય આજનો પ્રસંગ...ને ધન્ય આજનું પ્રવચન! એ પ્રવચનનો ઝણઝણાટ હજી પણ અનેક ભક્તજનોના હૃદયમાં તાજો જ છે....અને પ્રવચન સમયની પૂ. ગુરુદેવની વૈરાગ્ય મસ્તીથી ભરપૂર ખૂબ જ પ્રસન્ન-પ્રસન્ન મુદ્રા અત્યારે પણ નજર સમક્ષ તરવરી રહી છે. દીક્ષાવનના આ પ્રસંગનો ખ્યાલ તો જેણે નજરે જોયો હોય તેને જ આવે.

પ્રવચનમાં જિનેશ્વરના માર્ગનું સ્વરૂપ, ભગવાનની મુનિદેશનો મહિમા અને મુનિદેશમાં વર્તતા અદ્ભુત આનંદનું અલૌકિક વર્ણન સાંભળીને, દૂર દૂરથી આવેલા સેંકડો શ્રોતાજનો આશ્ચર્યમુગ્ધ થઈને કહેતા કે અહો! આજ તો અપૂર્વ વાત સુનાઈ દી.....એસી અદ્ભુત વાત હમારે સુનને મેં કમી નહી આઈ!

પ્રવચનમાં અત્યંત ભાવપૂર્વક ગુરુદેવના હૃદયમાંથી આવા ઉદ્ગાર નીકળ્યા હતા કે : 'આજે તો ભગવાનના વૈરાગ્યનો પ્રસંગ છે... અહો! ભગવાનના વૈરાગ્યનો પ્રસંગ દેખીને તો આંખમાં આંસુ આવી જતા હતા. નેમિનાથ ભગવાને આ સૌરાષ્ટ્રમાં જ દીક્ષા લીધી હતી. ભગવાને જ્યાં દીક્ષા લીધી હતી તે ગીરનારનું સહસ્રાવન તો અહીંથી ૫૦-૬૦ કોસ દૂર છે....ને ભગવાને તો હજારો વર્ષો પહેલાં શ્રાવણ સુદ છઠ્ઠે દીક્ષા લીધી હતી તથા અત્યારે તો ભગવાન સિદ્ધાલયમાં બિરાજે છે, પરંતુ જુઓ ને! આપણે તો અહીં જ સહસ્રાવન છે.... આજે જ આપણે શ્રાવણ સુદ છઠ્ઠે છે ને આજે જ અહીં ભગવાનની દીક્ષા થાય છે. અહો! આજે તો જાણે નેમિનાથ ભગવાન સાક્ષાત્ અહીં પધાર્યા હોય ને આપણી સામે દીક્ષા લેતા હોય એવું લાગે છે....' પૂ. ગુરુદેવના આ ઉદ્ગાર સાંભળતાં હજારો શ્રોતાજનો ખૂબ જ આનંદિત થયા હતા અને તાલીઓ તથા હર્ષનાદથી વનને ગજાવી દીધું હતું.....જાણે ખરેખર ભગવાન પ્રત્યક્ષ પધાર્યા હોય એવું ઉલ્લાસમય વાતાવરણ તે વખતે સભામાં ફેલાઈ ગયું હતું.

પ્રવચન પછી તે વનમાં જ એક ભાઈએ સજોડે બ્રહ્મચર્યપ્રતિજ્ઞા અંગીકાર કરી હતી. તે પ્રસંગે પ્રતિજ્ઞા આપતાં ગુરુદેવે કહ્યું હતું કે : યથાર્થ વ્રત તો સમ્યગ્દર્શન પછી પાંચમા ગુણસ્થાને જ હોય છે, પરંતુ સમ્યગ્દર્શન પહેલાં પણ કષાયની મંદતારૂપે બ્રહ્મચર્ય વગેરેનો શુભભાવ આવે તેનો નિષેધ નથી. જોકે મંદકષાય તે કાંઈ ધર્મ નથી, ધર્મ તો તેનાથી જુદી ચીજ છે; રાગરહિત ચૈતન્યતત્ત્વની રુચિ અને સમજણથી જ ધર્મની શરૂઆત થાય છે, અને પછી જ શ્રાવક કે મુનિદેશ હોય છે; છતાંપણ વિષયકષાયના તીવ્ર પાપ છોડીને શુભભાવ કરે તેનો નિષેધ ન હોય.

*

ભગવાનને દીક્ષા પછી તરત જ મન:પર્યયજ્ઞાન પ્રગટ્યું....પછી ભગવાન તો વનમાં વિહાર કરી ગયા..... અને ભક્તજનો એ વૈરાગ્યપ્રસંગની ધૂનસહિત નગરમાં પાછા

ફર્યા....ભગવાનના કેશને ઈન્દ્રે ક્ષીર સમુદ્ર તરીકે એક કૂવામાં પધરાવી દીધા.

બપોરે તથા રાત્રે મુનિરાજની ભક્તિ થઈ હતી, તેમજ અજમેરની ભજનમંડળીએ ‘નેમિકુમાર તથા સારથી વચ્ચેનો સંવાદ’ અને ‘રાજમતી તથા તેના પિતાજી વચ્ચેનો સંવાદ’ કાવ્યરૂપે સંભળાવ્યો હતો.

આહારદાન

(ચૈત્ર સુદ નોમ-સોમવાર)

આજે તીર્થંકરભગવાન શ્રી નેમિનાથ મુનિરાજના પ્રથમ આહારનો મહા પવિત્ર પ્રસંગ બન્યો હતો. પ્રભુજી આહાર માટે નગરીમાં પધાર્યા છે.....ભક્તજનો ભાવના ભાવતાં ઊભા છે કે ‘અહો! આપણા આંગણે ભગવાન પધારે અને આપણે ભગવાનને ભક્તિપૂર્વક આહારદાન દઈએ....અહો, ધન્ય તે અવસર ને ધન્ય તે કાળ.....કે જ્યારે મુનિ ભગવંતના પાવન કરકમળમાં આ હાથથી આહારદાન આપીએ!’ પ્રભુજી જે રસ્તે વિચરતા તે રસ્તે ઊભેલા ભક્તજનો ભગવાનને આહાર માટે પડગાહન કરતા હતા. એ રીતે વિચરતાં વિચરતાં ભગવાન ‘શ્રાવિકા બ્રહ્મચર્યાશ્રમ’ પાસે પધાર્યા; ત્યાં બેનશ્રી ચંપાબેન અને બેનજી શાન્તાબેન વગેરે ભક્તજનો ભાવના ભાવતાં ઊભાં હતાં. પોતાના આંગણે ભગવાનને નીહાળતાં જ અત્યંત ભક્તિપૂર્વક હૃદયના ઉમળકાથી બંને બહેનોએ પડગાહન કર્યું- ‘હે ભગવાન! નમોસ્તુ! નમોસ્તુ! નમોસ્તુ! પધારો.....પધારો.....અમારા આંગણે પધારો.....હે પ્રભો! અત્ર તિષ્ઠ તિષ્ઠ.....મનશુદ્ધિ-વચનશુદ્ધિ-કાયશુદ્ધિ-આહારશુદ્ધિ.....હે નાથ! અમારા આંગણાને પાવન કરો!’ ભગવાન ત્યાં ઊભા રહી ગયા એટલે ખૂબ જ પ્રસન્નતાપૂર્વક ભગવાનને પ્રદક્ષિણા કરી..... અંતરની ભક્તિ અને પ્રમોદના બળને લીધે સહેજે એ પ્રદક્ષિણા દેવાઈ જતી હતી....ભગવાન અંદર પધાર્યા ત્યાં એક મહા પવિત્ર સ્થાનમાં પ્રભુજીને બિરાજમાન કરીને, ખૂબ જ ભાવપૂર્વક પાદપ્રક્ષાલન પૂજન વગેરે નવધાભક્તિ કરી.....અને પછી બંને બેનોએ હૈયાના ઉમળકાથી અતિશય ભક્તિપૂર્વક ભગવાનના કરકમળમાં આહારદાન આપ્યું. અહો.....એ જીવનનો ધન્ય પ્રસંગ હતો.....એ પાવન પ્રસંગ નીહાળતાં નહિાળતાં હજારો ભક્તજનો એ આહારદાનનું અનુમોદન કરી રહ્યા હતા.....પૂ. ગુરુદેવશ્રી પણ આહારદાનનો પ્રસંગ ભક્તિપૂર્વક નહિાળતા હતા. શ્રાવિકાબ્રહ્મચર્યાશ્રમમાં પૂ. બેનશ્રી-બેનના આંગણે એક ભવ્ય સુશોભિત મંડપમાં ભગવાનના આહારદાનનો પ્રસંગ થયો હતો.

આ પ્રસંગે કેટલુંક વિવેચન કરતાં પ્રતિષ્ઠાચાર્ય પં. શ્રી નાથુલાલજી સાહેબે કહ્યું હતું કે : ‘દેખો! यह बहुत ही हर्षका प्रसंग है कि आज द्वारिका नगरी में वरदत्तराय महाराजा के यहां भगवान नेमिनाथ मुनिराज का प्रथम आहार हो रहा है.....और वरदत्तमहाराज की ये दोनों बहिनें बड़ी भक्ति से भगवान को आहारदान दे रही हैं.....महाराज की इन दोनों बहिनों ने धर्ममय प्रवृत्ति के लिये अपना सारा जीवन अर्पण कर दिया है.....’ ધન્ય એ પ્રસંગ! જ્યાં આહાર લેનારા તો તીર્થંકર ભગવાન જેવા ઉત્કૃષ્ટ પાત્ર હતા અને આહાર દેનારા દાતાર પણ મહા પવિત્ર આત્માઓ હતા.....ઉત્તમ પાત્ર અને ઉત્તમ દાતાર એ બંનેનો અદ્ભુત સુયોગ ત્યાં થઈ ગયો હતો...ચારે બાજુ ‘અહો દાનમ્.....મહા દાનમ્’ના હર્ષનાદ અને પુષ્પવૃષ્ટિ થઈ રહી હતી. અહો! એ આહારદાન વખતના ભાવોની શું વાત થાય! નિર્વિકલ્પ અનુભવ વખતે જેમ નય-નિક્ષેપના વિકલ્પો નથી હોતા, તેમ ભગવાનને આહારદાન દેતી વખતે અપૂર્વ ભક્તિના ઉલ્લાસને લીધે ભાવનિક્ષેપ અને સ્થાપનાનિક્ષેપનો ભેદ ભુલાઈ જતો હતો ને સાક્ષાત્ ભગવાનને જ આહાર દેતા હોઈએ-એવો આહ્વાદ થતો હતો. આજે પણ, એ ધન્ય પ્રસંગની વાત નીકળતાં જ બંને બહેનો અત્યંત પ્રમોદ અને ઉલ્લાસથી ગદગદ થઈને કહે છે કે : ‘અહો! અમારી ઘણા વખતની ભાવના હતી તે પૂરી થઈ.....ભગવાનને આહાર દેતી વખતે તો જાણે સાક્ષાત્ તીર્થંકરભગવાન જ આંગણે પધાર્યા હોય એમ થતું હતું.....ને સહેજે સહેજે ભાવો ઉલ્લસી જતા હતા....અહો! રત્નત્રયધારક સાક્ષાત્ મોક્ષમાર્ગ અમારે આંગણે આવ્યો.....અમારા આંગણે તીર્થંકરના પગલાં થયાં.....મુનિરાજના પવિત્ર ચરણથી અમારું આંગણું પાવન થયું....ભગવાનને આહાર દેવાથી અમારા હાથ પાવન થયા.....અમારું જીવન કૃતાર્થ થયું....જીવનમાં વિરલ જ આવે એવો એ ધન્ય પ્રસંગ હતો.....’

આહારવિધિ પૂર્ણ થયા પછી બેનશ્રી-બેનના ઘરમાં પધારીને ભગવાને એ ભુવનને પાવન કર્યું..... ભગવાન ત્યાં આત્મધ્યાનમાં બિરાજતા હતા ત્યારે ગુરુદેવ ખૂબખૂબ ભાવપૂર્વક ભગવાનને નમસ્કાર કરીને તેમની સન્મુખમાં જ બેસી ગયા.....તે વખતે ગુરુદેવ ભગવાનની સાથે જાણે કે અંતરની કોઈ ઊંડી ઊંડી વાતો કરી રહ્યા હોય! -એવું એ

: ૧૩૨ :

આત્મધર્મ : ૧૧૪ અ

: માનસ્તંભ-મહોત્સવ અંક :

દશ્ય લાગતું હતું. આહારદાનમાં નવધાભક્તિનાં પ્રસંગે પણ ભગવાન શ્રી નેમિનાથ મુનિરાજ પ્રત્યે ગુરુદેવને એવો ભાવ ઉલ્લસી ગયો હતો કે એ મુનિરાજના પવિત્ર ચરણોદકને ભક્તિપૂર્વક હાથમાં લઈને પોતાના મસ્તકે ચડાવ્યું હતું.

એ ભુવનમાં થોડીવાર બિરાજીને ભગવાન વનમાં વિચરી ગયા. પોતાના આંગણે તીર્થકર ભગવાન પધાર્યા અને ભગવાનને પ્રથમ આહારદાનનો મહાન લાભ મળ્યો તેના હર્ષમાં પૂ. બેનશ્રી ચંપાબેન તથા પૂ. બેન શાન્તાબેન -બંનેએ પોતપોતાના તરફથી ઉલ્લાસપૂર્વક દાનની રકમો જાહેર કરી હતી અને બીજા ભક્તજનોએ પણ ઉલ્લાસપૂર્વક તેને અનુમોદન આપીને તે જ વખતે હજારો રૂ. ના દાનની જાહેરાત કરી હતી.

ભક્તોના અંતરમાં એવી ઊંડી ભાવના હતી કે તીર્થકર ભગવાને જે ઘરે આહાર કર્યો ત્યાં જ ગુરુદેવ આહાર કરે.....પૂ. ગુરુદેવશ્રીએ આ વિનંતિનો સ્વીકાર કરતાં તેઓશ્રીના આહારનો પવિત્ર પ્રસંગ પણ બેનશ્રી-બેનને ત્યાં જ થયો હતો. એક તો ભગવાનના આહારનો પ્રસંગ, અને વળી ગુરુદેવના આહારનો પ્રસંગ.....એક સાથે આવા બે મહાન લાભનો અપૂર્વ પ્રસંગ બને પછી ઉલ્લાસમાં શું ખામી રહે!! એ ઉલ્લાસ અંતરમાં સમાતો ન હતો. તે વખતનો એ બંને બહેનોનો ઉમંગ તો તેઓ જ જાણે...આહાર પ્રસંગ પછી લાંબો વખત સુધી ચાલેલી અસાધારણ ભક્તિ અને દૂરદૂર સંભળાતા જયકાર એ ઉમંગની સાક્ષી પૂરતા હતા. આ પાવન પ્રસંગ જેમણે નજરે જોયો હશે તેઓ તેની સ્મૃતિથી હજી પણ આહ્લાદિત થતા હશે.

*

આહારદાન પ્રસંગનું કાવ્ય-

લિયા મુનિને આહાર... જયજયકાર... જયજયકાર
નેમિનાથ મુનિરાય... જયજયકાર... જયજયકાર
સ્વર્ણનગર દ્વારાવતી પ્યારા
બના આજ હૈ પરમ સુહાના
બહન-દ્વૈ વરદત્તરાય...જયજયકાર જયજયકાર... લિયા૦
આહાર હુઆ નગરી હર્ષાઈ
રત્નરાશિ હરિ ને બરસાઈ
પુલકિત હૈ નરનાર... જયજયકાર જયજયકાર.... લિયા૦

તીર્થકર કા પાવન ચરણાં
હુઆ આજ યહ મંગલ ઘરમાં
ધન્ય મોક્ષવિહારી નાથ... જયજયકાર જયજયકાર... લિયા૦
નેમિ પ્રમુ ને લિયા આહારા
સબ સે પ્રથમ મંગલકારા
હિરદે હરખ ન માય... જયજયકાર જયજયકાર...
લિયા મુનિને આહાર... જયજયકાર જયજયકાર...
નેમિનાથ મુનિરાય... જયજયકાર જયજયકાર...

*

અંકન્યાસ વિધાન (સોમવાર)

આજે બપોરે પ્રતિષ્ઠા માટેના જિનબિંબો ઉપર પૂ. ગુરુદેવશ્રીના પરમ પવિત્ર હસ્તે અંકન્યાસવિધિ થઈ હતી. પ્રતિષ્ઠામાં આ અંકન્યાસવિધિ ઘણી મહત્વની ગણાય છે. પ્રતિષ્ઠામાં એકંદરે ઉર પ્રતિમાઓ હતા, તેમાંથી સીમંધર ભગવાનના આઠ પ્રતિમા માનસ્તંભમાં બિરાજમાન કરવા માટેના હતા. જિનશાસનના પરમ પ્રભાવી ગુરુદેવશ્રીના મહામંગલ કરકમળથી સોનાની સળી વડે એ વીતરાગી જિનબિંબો ઉપર મહાપવિત્ર ભાવથી જ્યારે ઐ વગેરે મંત્રાક્ષરો અંકિત થતા હતા ત્યારે ગુરુદેવના પાવન હસ્તે થઈ રહેલા એ મહાકાર્યનું પાવન દશ્ય હજારો ભક્તજનો ખૂબ જ ઉલ્લાસથી નિહાળી રહ્યા હતા અને જયજયકાર નાદથી વધાવતા હતા.....દિગંબર જૈનશાસનની પ્રભાવનાના જેવાં મહાન કાર્યો ભગવાન શ્રી કુંદકુંદાચાર્યદેવ અને નેમિચંદ્રાચાર્યદેવના સુહસ્તે થયાં તેવા જ મહાન કાર્યો અત્યારે કહાન ગુરુદેવના સુહસ્તે નજર સમક્ષ બની રહ્યાં હતાં. અને એ નીરખી-નીરખીને ભક્તો ઉમંગથી નીચેનું કાવ્ય ગાતા હતા-

(રાગ-મહાવીરા તેરી ધૂનમેં.....)

શ્રી સદ્ગુરુ કરકમળેથી... મહામંગળ વિધિ થાય છે...
મહા મંગળ વિધિ થાય છે...મહામંગળ વિધિ થાય છે...
-મહા મંગળ વિધિ થાય છે.....શ્રી૦
આ ભરતક્ષેત્ર માંડી પ્રતિષ્ઠા સ્વર્ણે ગાજે.....(૨)
શ્રી માનસ્તંભ બન્યો છે સુવર્ણના મંદિરીયે....શ્રી૦
શ્રી જિનવર મુખડાં નીરખી ગુરુવરના દીલડાં હરખે. (૨)
એ પુનિત દ્દયો માંડી શ્રી જિનવરજી બિરાજે... શ્રી૦...

સુવર્ણશલાકા સોહે શ્રી ગુરુવર કરકમલોમાં.....(૨)
 પુનિત અંતર-આતમથી અંકન્યાસવિધિ થાય છે....શ્રી૦.....
 શ્રી વિદેહક્ષેત્ર માંહી સીમંધરનાથ બિરાજે.....(૨)
 અમી દષ્ટિ વરસાવે શ્રી મંગલ વિધિ માંહી.....શ્રી૦.....
 -આ પંચ કલ્યાણક માંહી... શ્રી૦.....
 વીતરાગ સ્વરૂપ બતાવ્યું શ્રી કહાન ગુરુદેવે.....(૨)
 જિનવરવૈભવ બતાવ્યા જિનસ્તંભને થંભાવીઆ.....શ્રી૦.....
 શ્રી જિનવર લોચન સોહે ગુરુદેવના મનડાં મોહે.....(૨)
 જિનેન્દ્ર પધાર્યા દ્વારે તુજ મહિમા અદ્ભુત આજે.....શ્રી૦.....

સુવર્ણધામમાં પધારેલા એ ભગવંતો ઉપર પૂ. ગુરુદેવે અંકન્યાસ ખૂબ જ ભાવપૂર્વક કર્યો હતો, તે વખતે તેમની મુદ્રા અતિશય પ્રસન્નતાથી ઝળકતી હતી. તેઓશ્રી પહેલાં થોડીકવાર સુધી તો ખૂબ જ ભક્તિપૂર્વક એકાગ્રનયને પ્રભુજીની મુદ્રા નહિળે.....ને પછી જાણે કે ભગવાનની પરમ ઉપશાંત વીતરાગી મુદ્રા નહિળીને પ્રસન્ન થયા હોય તેમ અંતરના ઉમળકાથી પ્રતિમાજી ઉપર મંત્રાક્ષરો લખે. મંત્રાક્ષર લખ્યા પછી ફરી પાછા ભગવાનની મુદ્રા સામે તાકી તાકીને એકાગ્રતાથી જોઈ રહે.....ત્યારે તો જાણે ગુરુદેવના હૈયામાંથી ‘અહો! મારા સીમંધરનાથ.....પધારો....પધારો!’ એવો ધ્વનિ ઊઠતો હોય એમ લાગતું હતું. એ પ્રમાણે પ્રતિમાજીને ફરી ફરીને નીરખતા જાય ને મંત્રાક્ષર કરતા જાય. આ રીતે અંકન્યાસવિધિ કરીને પધાર્યા ત્યારે ગુરુદેવ ખૂબ જ પ્રસન્નતાપૂર્વક હર્ષિત થતા હતા. મહાવિદેહી સીમંધર ભગવાન અહીં પધારતા હોય ત્યારે ગુરુદેવના હૈયામાં હરખ કેમ સમાય!

કેવળજ્ઞાન કલ્યાણક (સોમવાર ચૈત્ર સુદ નોમ : બપોરે)

અંકન્યાસ વિધાન પછી પૂ. ગુરુદેવશ્રીનું પ્રવચન ચાલી રહ્યું હતું : હે ચિદાનંદનાથ! કેવળજ્ઞાન થવાનું સામર્થ્ય તારી અંતર શક્તિમાં ભર્યું છે, તેમાં અંતર્મુખ થઈને પ્રતીત અને એકાગ્રતા કરતાં કેવળજ્ઞાન પ્રગટી જશે- ઇત્યાદિ વાત ચાલતી હતી અને શ્રોતાઓ તે સાંભળવામાં એકાગ્ર હતા, ત્યાં તો અચાનક આશ્ચર્યકારી ખળભળાટ થયો અને ચારેબાજુ મંગલનાદ થવા લાગ્યા. હજી તે ખળભળાટ શમે તે પહેલાં તો સામે ભગવાનનું ભવ્ય સમવસરણ દેખાયું અને ખબર પડી કે અહો! નેમિનાથ ભગવાનને કેવળજ્ઞાન થયું. આ પ્રસંગે સમવસરણની સુંદર રચના થઈ હતી. વિવિધ પ્રકારની રંગબેરંગી રચનાઓથી શોભતા સમવસરણની મધ્યમાં ગંધકુટી ઉપર ભગવાન બિરાજતા હતા. ભગવાનને જોતાં જ ગુરુદેવે પાટ ઉપરથી ઉતરીને ભક્તિપૂર્વક નમસ્કાર કર્યા. ભવ્ય જીવોના ટોળેટોળાં ભગવાનની દિવ્યધ્વનિ સાંભળવા ઉત્સુક બન્યા....આ પ્રસંગે ભગવાનની દિવ્યધ્વનિ તરીકે પૂ. ગુરુદેવશ્રીએ અપૂર્વ પ્રવચન કરતાં કહ્યું કે : ‘ભગવાનનો ઉપદેશ ધર્મવૃદ્ધિનું જ નિમિત્ત છે. ભૂતાર્થસ્વભાવના જ આશ્રયે લાભ થવાનું ભગવાને કહ્યું છે. જે જીવ શુદ્ધનયથી ભૂતાર્થસ્વભાવનો આશ્રય કરીને પોતાના આત્મામાં ધર્મની વૃદ્ધિ કરે તે જ ભગવાનની દિવ્યવાણીનો ખરો શ્રોતા છે...’

દિવ્યધ્વનિનું પ્રવચન પૂરું થયા બાદ ઇન્દ્રોએ સમવસરણમાં બિરાજમાન તીર્થંકર ભગવાનનું પૂજન કર્યું હતું.

સાંજે વિદ્યાર્થી-બાળકોએ વૈરાગ્ય અને તત્ત્વચર્યાથી ભરપૂર એક સંવાદ કર્યો હતો. તેમાં, જંગલમાં ધ્યાનસ્થ મુનિરાજને વજ્રબાહુકુમાર એકીટશે જોઈ રહે છે ને એ ધન્યદશાની ભાવના ભાવે છે, ત્યાં તેનો સાળો ઉદયસુંદર કહે છે કે ‘તમારે તો મુનિ નથી થવું ને!’ એ વાત સાંભળીને વજ્રબાહુકુમાર વૈરાગ્યપૂર્વક દીક્ષા અંગીકાર કરે છે-એ પ્રસંગ મુખ્યપણે બતાવવામાં આવ્યો હતો.

રાત્રે સમવસરણમાં બિરાજમાન શ્રી નેમિનાથ ભગવાનની ભક્તિસહિત પ્રદક્ષિણા કરવામાં આવી હતી. નેમિનાથ ભગવાન આ સૌરાષ્ટ્ર દેશમાં જ ગીરનાર ઉપર કેવળજ્ઞાન પામ્યા છે તેથી ભક્તિમાં ખૂબ જ ઉલ્લાસપૂર્વક નીચેની ધૂન ગવાતી હતી-

બાલબ્રહ્મચારી જિણંદ પદધારી સેવે સુરનર ચંદા રે.....
 ગીરનારગીરી પર નેમ જિણંદા ભેટંત ટળે ભવફંદા રે.....
 જિણંદ પદધારી રાગદ્વેષ નિવારી ઘાતિ કરમ ક્ષયકારી રે...
 સહસાવને કેવળ પ્રગટાવી કલ્યાણ મંગલ જયકારી રે.....
 ઇન્દ્રાદિક સૂર અસંખ્ય આવે સમવસરણ વિરચાવે રે.....
 ગીરનાર ગીરી પર નેમ જિણંદકી કલ્યાણક ત્રણ ભૂમિ રે..... (ઇત્યાદિ)

નિર્વાણ કલ્યાણક (ચૈત્ર સુદ દસમ, મંગળવાર)

સવારમાં નિર્વાણ કલ્યાણકનું દશ્ય થયું હતું; તે વખતે ગીરનારજી સિદ્ધક્ષેત્રની સુંદર રચના થઈ હતી. એ ગીરનારની પાંચમી ટૂંકેથી ભગવાન શ્રી નેમિનાથ પ્રભુ પરમ સિદ્ધપદને પામ્યા. દૂરદૂરના યાત્રાળુઓ આવીને એ ગીરનારજીની યાત્રા કરી રહ્યા છે; -એ દેખાવ પણ થયો હતો.

ત્યારબાદ પૂ. ગુરુદેવશ્રીનું પ્રવચન થયું, ભગવાન કઈ રીતે સિદ્ધ પદ પામ્યા તે ગુરુદેવે સમજાવ્યું. ગુરુદેવનું પ્રવચન સાંભળવા માટે ભાવનગરના મહારાજા સાહેબ શ્રી કૃષ્ણકુમારસિંહજી પધાર્યા હતા. પ્રવચન સાંભળીને પોતાનો હર્ષ વ્યક્ત કરતાં આદરપૂર્વક તેમણે પૂ. ગુરુદેવશ્રીને કહ્યું કે : 'આજના પ્રવચનમાં તો એકલી મલાઈ જ પીરસાતી હતી.' તેમજ પ્રતિષ્ઠા મહોત્સવની ભવ્યતા જોઈને તેમણે પોતાનો હર્ષ બતાવ્યો હતો. આ ઉપરાંત વલભીપુર-વળાના ઠાકોરસાહેબ શ્રી ગંભીરસિંહજી પણ પધાર્યા હતા અને તેમણે પણ પૂ. ગુરુદેવ પ્રત્યે પોતાનો ભક્તિભાવ વ્યક્ત કર્યો હતો.

ત્યારબાદ પ્રતિષ્ઠિત પ્રતિમાજીને માનસ્તંભમાં સ્થાપિત કરવા માટેની ઊદ્યમણી બોલાણી હતી તેમાં ભક્તજનોએ ખૂબ ઉલ્લાસપૂર્વક ભાગ લીધો હતો. આ પ્રસંગે પ્રતિમાજીની સ્થાપના, કળશ-ધ્વજારોહણ તથા રથયાત્રાની ઊદ્યમણીમાં લગભગ રૂ. ૩૪૦૦૦) ની બોલી થઈ હતી.

બપોરે, પ્રતિષ્ઠિત ભગવંતોને માનસ્તંભમાં બિરાજમાન કરવા માટે ભક્તજનો ભક્તિપૂર્વક માનસ્તંભ ઉપર ઊંચે ઊંચે લઈ જતા હતા તે વખતનું અદ્ભુત દશ્ય પણ જોવા જેવું હતું-જાણે ભક્તોની ભક્તિથી પ્રસન્ન થઈને પ્રભુજી પોતે વિહાર કરીને માનસ્તંભ ઉપર પધારતા હોય !

માનસ્તંભમાં જિનબિંબ-સ્થાપન

(ચૈત્ર સુદ ૧૦ : બુધવાર તા. ૨૫-૩-૫૩)

આજે સવારમાં ૭-૨૦ થી ૭-૫૫ સુધીના મંગલમુહૂર્તમાં પવિત્ર માનસ્તંભમાં ઉપર તેમજ નીચેની દેરીમાં ચારે દિશામાં વિદેહીનાથ ભગવાન શ્રી સીમંધર પ્રભુજીની સ્થાપના પૂ. ગુરુદેવશ્રીના પરમ પવિત્ર કરકમળથી થઈ. ગુરુદેવે ભગવાનની પ્રતિષ્ઠા અતિશય ભાવપૂર્વક કરી હતી. પોતાના સુહસ્તે પ્રભુજીને સ્થાપિત કરતા હતા ત્યારે ખૂબ જ પ્રસન્ન-પ્રસન્ન દેખાતા હતા.....જાણે સાક્ષાત્ સીમંધરભગવાનનો અહીં ભેટો થયો. તેનો આનંદ ગુરુદેવના હૈયે સમાતો ન હતો તેથી તેઓ અત્યંત હર્ષિત થતા હતા. પહેલાં માનસ્તંભના ઉપરના ભાગમાં પ્રતિમાજીનું સ્થાપન થયું હતું....આકાશમાં પૂ. ગુરુદેવ જ્યારે ભગવાનને સ્થાપિત કરી રહ્યા હતા ત્યારે નીચે ઊભેલા હજારો ભક્તજનો તે પાવન દશ્ય જોવા માટે ખૂબ જ તલસી રહ્યા હતા....માનસ્તંભની ઊંચી ઊંચી ટોચ ઉપર બધાયની મીટ મંડાઈ રહી હતી.....માનસ્તંભમાં ઊંચે પ્રભુજીને બિરાજમાન કરીને ગુરુદેવ નીચે પધારતા હતા ત્યારે જયજયકારપૂર્વક ભક્તો હોંશથી તેઓશ્રીને વધાવતા હતા. પછી ગુરુદેવશ્રીએ પોતાના પાવન કરકમળથી માનસ્તંભમાં નીચેના ભાગની દેરીઓમાં પ્રભુજીનું સ્થાપન કર્યું. પ્રભુજીને સ્થાપિત કરીને તરત ખૂબ જ આનંદપૂર્વક તેઓ ભગવાનની નિકટમાં જ બેસી જતા....સીમંધરભગવાન સાથે ગુરુદેવના મિલનનું એ પાવન દશ્ય ભક્તજનો આશ્ચર્યપૂર્વક જોઈ રહેતા.

-આ રીતે પૂ. શ્રી કહાનગુરુદેવના પરમ પ્રતાપે સુવર્ણપુરીના ઉન્નત માનસ્તંભમાં મહા મંગલ-મહોત્સવપૂર્વક સીમંધરભગવાનની પ્રતિષ્ઠા થઈ...માનસ્તંભમાં બિરાજમાન સીમંધર ભગવાનને અત્યંત ભક્તિપૂર્વક નમસ્કાર હો....જેમની ઊંડી ઊંડી ભક્તિના પ્રભાવે ભગવાન ભરતે પધાર્યા તે સંતોને નમસ્કાર હો !

ભગવાનની સ્થાપના થયા પછી માનસ્તંભમાં બિરાજમાન સીમંધરભગવાનનું ઘણાં ઘણાં ભક્તિભાવથી પૂજન કરવામાં આવ્યું હતું, અને મહાન અભિષેક કરવામાં આવ્યો હતો....ખૂબ જ ઊંચે ઊંચે થઈ રહેલો એ અભિષેક જોતાં એવું લાગતું હતું કે જાણે સ્વર્ગથી ઊતરીને આકાશમાં દેવો ભગવાનનો અભિષેક કરી રહ્યા હોય !

ત્યારબાદ શાંતિયજ્ઞ કરીને પ્રતિષ્ઠા-મહોત્સવની પૂર્ણતા થઈ હતી. ઘણા જ આનંદ-ઉલ્લાસ અને ભક્તિપૂર્વક ધર્મપ્રભાવનાનો આ ભવ્ય મહોત્સવ પૂર્ણ થયો તેના હર્ષમાં છેલ્લે મોટી રથયાત્રા નીકળી હતી. એ ભવ્ય રથયાત્રામાં શ્રી જિનેન્દ્રદેવ તથા તેમની આસપાસના ભક્તિનાં દશ્યો અદ્ભુત હતા. ભગવાનની આગળ આગળ હાથી ઉપર ઊંચે ઊંચે ધર્મધ્વજ લહેરાતો હતો ને હાથી ઉપર ધર્માત્માઓ બિરાજતા હતા -ઈત્યાદિ પાવન

દશ્યોની સ્મૃતિ આજે પણ ભક્તોના હૈયામાં આનંદ ઊપજાવે છે.

*

આજે બપોરે બાલિકાઓએ ભક્તિ-વૈરાગ્ય અને તત્ત્વચર્ચાથી ભરપૂર એક સુંદર સંવાદ કર્યો હતો. તેમાં- માતા કૌશલ્યા-સુમિત્રા-કૈકેયી-સુપ્રભા વગેરે જિનેન્દ્રપૂજન-ભક્તિ અને તત્ત્વચર્ચા કરી રહ્યા છે, રામ-લક્ષ્મણ-સીતા જિનેન્દ્રભક્તિ અને તત્ત્વચર્ચાપૂર્વક વનમાં વિચરી રહ્યા છે, તેમજ ભરતની વિરહવેદના, કૈકેયી માતાનો પશ્ચાત્તાપ, કૌશલ્યા માતાની ઉદાસીનતા, નારદજીના મુખેથી મહાવિદેહના તથા રામચંદ્રજી વગેરેના સમાચાર, રામ વગેરેનું અયોધ્યામાં આગમન, અને તે જ વખતે દેશભૂષણ કેવળીના આગમનના સમાચાર મળતાં ભરતનું દીક્ષા માટે ગમન તથા કૈકેયી માતાનું પણ દીક્ષા માટે ગમન - એ પ્રસંગો મુખ્યપણે બતાવવામાં આવ્યા હતા. રાત્રે માનસ્તંભની આજુબાજુના ચોકમાં ખાસ ભક્તિ થઈ હતી.

*

આભાર

પ્રતિષ્ઠાવિધિ કરાવવા માટે ઈંદોરના પંડિત શ્રી નાથુલાલજી પ્રતિષ્ઠાચાર્ય (સંહિતાસૂરિ, ન્યાયતીર્થ) પધાર્યા હતા. તેઓ ઘણા સરળ અને શાંત સ્વભાવી છે. તેમણે શાસ્ત્રોક્તવિધિ અનુસાર પ્રતિષ્ઠાવિધિ ઘણી સારી રીતે અને ભક્તિપૂર્વક કરાવી હતી; તેમાં દરેક પ્રસંગે ટૂંકું વિવેચન કરીને સમજાવતા હતા અને તેમાં વારંવાર પૂ. ગુરુદેવ પ્રત્યે બહુમાન વ્યક્ત કરતા હતા. પૂ. ગુરુદેવશ્રીના અધ્યાત્મપ્રવચનો સાંભળવાનો તેમને ઘણો પ્રેમ હતો, અને ગુરુદેવના પ્રવચનોની પ્રધાનતા રાખીને જ બધા કાર્યક્રમો ગોઠવતા હતા. પંડિતજીએ કોઈપણ જાતની ભેટનો સ્વીકાર કર્યા વગર, ઈંદોરથી આવીને પ્રતિષ્ઠા-મહોત્સવની સર્વ વિધિ ઘણી સારી રીતે કરાવી આપી તે માટે તેમનો ઘણો આભાર માનવામાં આવે છે. પૂ. ગુરુદેવશ્રી દ્વારા થઈ રહેલી મહાન પ્રભાવના અને સૌરાષ્ટ્રના દિગંબર જૈન સમાજનો ઉત્સાહ દેખીને પંડિતજી તેમજ દૂરદૂરથી આવેલા બધા ભક્તજનો ખૂબ જ આનંદિત થયા હતા.

વળી, પંચકલ્યાણક મહોત્સવના દરેકદરેક પ્રસંગમાં અજમેરની ભજન-મંડળી વિધવિધ પ્રકારની અદ્ભુત ભક્તિ દ્વારા સભાજનોને ભક્તિમાં લીન કરી દેતી હતી. તેમાંય નૃત્યકાર ભાઈ શ્રી મુલચંદજી જ્યારે રોમાંચકારી ભક્તિ કરતા ત્યારે તો સારાય વાતાવરણમાં ભક્તિનો ઉલ્લાસ ફેલાઈ જતો હતો. તેમજ ડા. શ્રી સૌભાગ્યમલજી દોશી (મંત્રી) પોતાની ખાસ કાર્યકુશળતાથી બધા પ્રસંગોને વિશેષ શોભાવતા હતા. અજમેર ભજનમંડળીના ઘણા ભાઈઓ શ્રીમંતો છે, માત્ર ભગવાનની ભક્તિ અને પ્રભાવનાના હેતુએ તેઓ દૂર દૂરથી આવ્યા હતા. પૂ. ગુરુદેવશ્રીનાં પ્રવચનો સાંભળીને તેઓ ઘણા પ્રસન્ન થયા હતા. ગુરુદેવ પ્રત્યે મંડળીને ઘણો ભક્તિભાવ છે તેથી સોનગઢથી પાછા જતી વખતે તેઓ ભક્તિની લાગણીવશ ગદગદ થઈ ગયા હતા, રથયાત્રા દરમિયાન અવિરતપણે પ્રભુજી સામેની ભક્તિ, જન્માભિષેક પ્રસંગે ભક્તિની ધૂન, પારણાઝૂલનની ભક્તિ અને 'ગોદી લેલે...'નું આનંદકારી દશ્ય, ભગવાનના વૈરાગ્ય પ્રસંગે નેમકુમાર અને સારથીનો સંવાદ તેમજ રાજમતી અને તેના પિતાજી વચ્ચેનો સંવાદ, આહારદાન પ્રસંગની ભક્તિ તથા માનસ્તંભમાં પ્રતિષ્ઠા વખતની ભક્તિ વગેરે દરેક પ્રસંગે ભક્તિની ધૂન મચાવીને મહોત્સવને ખૂબ ઠીપાવ્યો હતો, તે માટે અજમેર ભજનમંડળીનો પણ ખાસ આભાર માનવામાં આવે છે.

*

ગુરુદેવનો અપૂર્વ પ્રભાવ અને મહોત્સવની સફળતા

સૌરાષ્ટ્રમાં આ માનસ્તંભનો પ્રતિષ્ઠા-મહોત્સવ અપૂર્વ ઉલ્લાસથી ઊજવાયો. આ મહોત્સવમાં ગુરુદેવના માત્ર સૌરાષ્ટ્રના જ ભક્તજનોએ નહિ પરંતુ દિલ્હી અને કલકત્તા, મદ્રાસ અને મારવાડ, બરમા અને આફ્રિકા વગેરે દૂર દૂર વસનારા ભક્તજનોએ પણ ખૂબ જ ઉલ્લાસ અને ભક્તિપૂર્વક લાભ લીધો હતો. પાંચ-છ હજાર ઉપરાંત માણસો આવ્યા હતા. અનેક ત્યાગીઓ તેમજ વિદ્વાનો પણ પ્રતિષ્ઠામહોત્સવમાં આવ્યા હતા અને મહોત્સવ જોઈને ઘણા આનંદિત થયા હતા. ગુરુદેવના અપૂર્વ આત્મસ્પર્શી પ્રવચનોથી પ્રભાવિત થઈને લગભગ વીસ જેટલા ત્યાગીવર્ગે ગુરુદેવના આભારસૂચક એક ઠરાવ કરીને સભામાં વાંચ્યો હતો. મહોત્સવ દરમિયાન ઊંછામણી વગેરેમાં લગભગ સવાલાખ રૂ. ની આવક થઈ હતી.

પ્રતિષ્ઠાવિધિમાં વિધિનાયક શ્રી નેમિનાથ ભગવાન હતા. સૌરાષ્ટ્રમાં જ ગીરનાર ઉપર ભગવાનના ત્રણ કલ્યાણક થયા છે, તેથી સૌરાષ્ટ્રની ભૂમિમાં સૌરાષ્ટ્રના જ ભગવાનના પંચ-

કલ્યાણક ઊજવવાનું થતા તે ખાસ ઉલ્લાસપૂર્વક ઊજવાયા હતા. પંચકલ્યાણકમાં જે એક એકથી ચડિયાતા દશ્યો થયા તે તો નજરે નહિાળનાર જ જાણે. અને તેની સાથે સાથે પૂ. ગુરુદેવશ્રીના શ્રીમુખથી જે અધ્યાત્મરસની ધારા વહેતી તેનો સ્વાદ તો સાક્ષાત્ સાંભળનાર જ જાણે. એ મહાન વસ્તુને અહીં ઉતારવાનું સામર્થ્ય આ નાનકડી કલમમાં કયાંથી હોય ?

‘વિદેહધામ’ની શોભા અને ગુરુદેવનો અદ્ભુત પ્રભાવ

એ દિવસોમાં સુવર્ણપુરીની શોભા અદ્ભુત હતી....તદ્દન નવી જ એક મોટી નગરી બની ગઈ હતી. ચારે તરફ ભવ્ય દરવાજા, બજાર, ઈલેક્ટ્રીક-પ્રકાશ અને ધજા-વાવટા વગેરેથી આખી નગરી એવી શોભતી હતી કે જેમ સ્વપ્નમાં સુંદર નગરીની રચના દેખાય તેમ અહીં તેવી નગરી સાક્ષાત્ દેખાતી હતી. એ નગરીનું નામ હતું ‘વિદેહધામ’.....અને વિદેહની જેમ ત્યાં ખરેખર ધર્મકાળ વર્તતો હતો. જુદા જુદા દેશના અનેક ત્યાગીઓ, વિદ્વાનો વગેરે પાંચ-છ હજાર ઉપરાંત શ્રોતાઓની સભામાં પણ કયાંય વિરોધનું નામનિશાન જણાતું ન હતું. આવો મોટો સમુદાય હોવા છતાં ગુરુદેવના પ્રવચન સમયે આખું વાતાવરણ ધીરગંભીર શાંતિમય બની રહેતું; સૌ પ્રસન્નતાપૂર્વક પ્રવચન સાંભળવામાં મુગ્ધ બની જતા હતા અને આશ્ચર્યથી ડોલી ઊઠતા કે ‘અહો! આ જ ખરું સમજવાનું છે.’ ગુરુદેવના પ્રવચન સાંભળવામાં લોકોને એટલો બધો રસ આવતો હતો કે પંચકલ્યાણકના અનેકવિધ કાર્યક્રમોમાં પણ પ્રવચન માટે તલસતા અને વારંવાર પૂછતા કે ‘સ્વામીજી કા પ્રવચન કબ હોગા?’ પ્રવચન સમયની ધર્મસભાનું ભવ્ય વાતાવરણ જોઈને હૃદય ઠરતું હતું કે અહો! ગુરુદેવના પ્રતાપે ધર્મકાળ વર્તી રહ્યો છે....સત્યના જિજ્ઞાસુ અનેક જીવો છે....અપૂર્વ આધ્યાત્મિક તત્ત્વનું પ્રેમપૂર્વક શ્રવણ કરનાર જિજ્ઞાસુ જીવોનો આવો ભવ્ય મેળો આ કાળે અજોડ હતો....સર્વત્ર જૈનધર્મમય વાતાવરણ હતું. ઘણા લોકો એમ કહેતા કે અમે તો સ્વર્ગપુરીમાં આવ્યા છીએ, કોઈ કહે: અમે ધર્મપુરીમાં આવ્યા છીએ, તો કોઈ કહે-અમે વિદેહધામમાં આવ્યા હોઈએ એવું લાગે છે. એ રીતે ચારે તરફથી સર્વ લોકોના મુખે આનંદ-આનંદના જ સૂર નીકળતા હતા. ખરેખર-

‘કલ્યાણકાળ પ્રત્યક્ષ પ્રભુ કો લખે જે સુરનર ઘને,
તિહ સમયકી આનંદમહિમા કહત કયો મુખસો બને?’

-મહોત્સવ દરમિયાન ગુરુદેવના પ્રવચનો પણ અદ્ભુત નીકળતા હતા.....પ્રવચનમાં તેમના આત્માની પ્રસન્નતા વ્યક્ત થતી હતી. મહોત્સવ દરમિયાન એક તરફથી પંચકલ્યાણકનાં ભવ્ય દશ્યો ભક્તિરસમાં ઝુલાવતા હતા અને બીજી તરફ ગુરુદેવના અદ્ભુત પ્રવચનો શાંતઅધ્યાત્મરસમાં ઝુલાવતા હતા-આવા અપૂર્વ સુમેળથી મુમુક્ષુઓ પોતાને ધન્ય....ધન્ય...સમજતા હતા.

‘વિદેહધામ’માં અંતર્ગત બીજી અનેક નગરીઓ પણ હતી, તેમાં સૌથી સુશોભિત ‘સીમંધરનગર’ હતું; સીમંધરનગરમાં જ ભવ્ય પ્રતિષ્ઠા-મંડપ હતો ને ત્યાં અનેક જિનેન્દ્રભગવંતો બિરાજતા હતા. આ સિવાય વિજયાનગરી, અયોધ્યાનગરી, સુસીમાનગરી, પુંડરીકિણીનગરી, કુંદકુંદનગર, કહાનનગર, વગેરેથી ‘વિદેહધામ’ ઘણું શોભતું હતું.

માનસ્તંભની યાત્રા

પ્રતિષ્ઠા પછી થોડાક દિવસો સુધી તો માનસ્તંભની યાત્રા કરવા માટે ભક્તજનો ખૂબ ઉલ્લાસ અને ભક્તિપૂર્વક ઉપર જતા હતા. સામાન્ય રીતે ઘરના પગથિયાં પણ મુશ્કેલીથી ચઢતા હોય એવી વૃદ્ધાવસ્થાવાળા લોકો પણ અતિશય ભક્તિને લીધે ઠેઠ માનસ્તંભ ઉપર ઊંચેઊંચે હોંશથી પહોંચી જતા હતા. જાણે તીર્થની યાત્રા કરવા માટે ડુંગર ઉપર જતા હોય એવો એ દેખાવ હતો.

કોઈ કોઈ વાર પૂજ્ય ગુરુદેવ પણ માનસ્તંભ ઉપર પધારે છે. ગુરુદેવ જ્યારે માનસ્તંભ ઉપર ચડતા હોય ત્યારે ગીરનારની પાંચમી ટૂંકની યાત્રા યાદ આવતી. અને ઉપર ઊંચે ઊંચે સીમંધરભગવાનની સામે ગુરુદેવ બેઠા હોય તે વખતનું શાંત-શાંત વાતાવરણ જોતાં ભક્તોના હૃદય થંભી જતા. ગુરુદેવને પણ ત્યાંથી નીચે આવવાનું મન થતું ન હતું. ‘અહો! આ અતિશય ઉન્નત ધર્મસ્થંભ જોતાં દિન દિન વિશેષ વૃદ્ધિગત થઈ રહેલો ગુરુદેવનો ધર્મપ્રભાવ ઊંચે ચડી રહ્યો છે.

આ માનસ્તંભ હડ ફૂટ ઊંચો છે. આ સંબંધમાં એકવાર પ્રવચનમાં પૂ. ગુરુદેવશ્રીએ કહ્યું હતું કે શ્વાકા પુરુષોની સંખ્યા પણ હડ છે અને આપણો માનસ્તંભ પણ હડ ફૂટ ઊંચો છે. જેમ હડ શ્વાકા પુરુષો મોક્ષની છાપવાળા છે, તેઓ નિકટ મોક્ષગામી જ હોય છે, તેઓને

દીર્ઘ સંસાર હોતો નથી; તેમ આ દૃઢ ફૂટ ઊંચો માનસ્તંભ એમ બતાવે છે કે અહીં આવીને જે યથાર્થ તત્ત્વજ્ઞાન સમજે તે જીવ પણ અલ્પકાળમાં મોક્ષ પામી જાય છે. માનસ્તંભની ઊંચાઈ અને શ્લાકા પુરુષોની સંખ્યા એ બંનેનો કુદરતી મેળ થઈ ગયો છે.

કુદરત પણ આ મહોત્સવમાં સાથ પુરાવતી હોય તેમ આ મહોત્સવની પહેલાં તેમ જ પછી દૂર દૂરના હજારો હિંદી-યાત્રાળુઓ સોનગઢની યાત્રાએ આવતા હતા. સોનગઢના મહોત્સવની પૂર્વે થોડા જ દિવસો પહેલાં (ફાગણ વદ પાંચમે) શ્રવણબેલગોલામાં ઇન્દ્રગીરી પર્વત ઉપરના લગભગ એક હજાર વર્ષ પુરાણા ૫૭ ફૂટ ઊંચા ભવ્ય બાહુબલી-ગોમટેશ્વર ભગવંતનો મહામસ્તકાભિષેક હતો, ત્યાં હજારો યાત્રાળુઓ સોનગઢ ઊતરતા. મોટર બસ અને ટ્રેઈન દ્વારા રોજ-રોજ સેંકડો યાત્રાળુઓના સંઘ આવ્યા જ કરતા, અને સોનગઢ યાત્રાળુઓથી ભર્યું જ રહેતું. મહોત્સવ પહેલાં સ્પેશ્યલ ટ્રેઈન દ્વારા કલકત્તાના (વછરાજી શેઠના ભાઈ) ગજરાજી શેઠ તથા તોલારામજી શેઠ વગેરે સહિત લગભગ પાંચસો માણસોનો સંઘ આવ્યો હતો; શ્રી પરસાદીલાલજી પાટની, પણ સાથે હતા. આ ઉપરાંત બાબુ કામતાપ્રસાદજી, પં. જુગલકિશોરજી મુખ્તાર, પં. પરમાનંદજી, લાલા રાજકૃષ્ણજી તથા શેઠ છદામીલાલજી વગેરે પણ આવ્યા હતા; અને સોનગઢના ધર્મમય વાતાવરણથી તથા પૂ. ગુરુદેવશ્રીના સમાગમથી અતિશય પ્રભાવિત થયા હતા. છદામીલાલજી શેઠ તથા લાલા રાજકૃષ્ણજીએ વિહાર માટે વિનંતિ કરતાં પૂ. ગુરુદેવને કહ્યું હતું કે : 'મહારાજ! સમ્મેદશિખરજી કી યાત્રા કરને કે લિયે આપ પધારેં તો શિખરજી કી યાત્રા કા સંઘ નિકાલને કી મેરી ભાવના હૈ.' આ સિવાય જયપુર, દિલ્હી વગેરે તરફના ઘણા લોકો પણ ગુરુદેવને વિહાર માટે વિનંતિ કરતા. સોનગઢની યાત્રાથી ભડતજનો પોતાને ધન્ય સમજતા અને કહેતા કે દુસરી સબ જગહ તો યાદે જાના બને યા ન બને લેકિન સોનગઢ તો અવશ્ય જાના. મહોત્સવ દરમિયાન પણ ઘણા હિંદી યાત્રાળુઓ હતા. મારવાડી યાત્રાળુઓ માટે 'પુંડરીકિણીનગરી'માં ખાસ જીંદી વ્યવસ્થા કરવામાં આવી હતી. મહોત્સવ પછી હજારો યાત્રાળુઓ આવેલા, તેમાંથી ઘણા કહેતા કે યહાં કા મહોત્સવ દેખને કા સૌભાગ્ય હમકો નહીં મિલા. કેટલાક લોકો સોનગઢ સંબંધમાં ગલત વાતો સાંભળીને પહેલાં ભ્રમમાં પડી ગયા હતા પરંતુ સોનગઢ આવીને ગુરુદેવનો પ્રત્યક્ષ સમાગમ કરતાં તેમની ભ્રમણા દૂર થઈ જતી અને ગદગદ થઈને તેઓ કહેતા- 'યહાં કે સંબંધમેં હમને પહેલે કુછ ઓર માન લિયા થા, લેકિન યહાં આકર કે હમને દૂસરા હી હાલ દેખા, અબ હમારી ભ્રમણા મિટ ગઈ. અજમેરના ભાઈ શ્રી હીરાચંદજી વોહરા મહોત્સવ દરમિયાન ગુરુદેવના સીધા સમાગમ પછીનો પોતાનો અભિપ્રાય જણાવતાં 'જૈનમિત્ર'માં લખે છે કે : 'યહાં પર શ્રી પૂ. કાનજી સ્વામી કે તાત્ત્વિક પ્રવચનોં મેં બડા હી આનંદ આતા હૈ. નિશ્ચય ઓર વ્યવહારદષ્ટિ સે સમ્યકરૂપ સે સમજાને કી જો સુન્દર શૈલી હૈ એસી અન્યત્ર હમારે દેખને મેં નહીં આઈ. વિદ્વાનોં કો અવશ્ય વહાં જાકર લાભ ઊઠાના યાહિએ. દષ્ટિપ્રધાન કથન કા નિરૂપણ બહુત તર્કયુક્ત એવમ્ પૂર્ણ વિવેચન કે સાથ કિયા જાતા હૈ. વહાં કે લોગોં કી વાત્સલ્યતા, જિનેન્દ્ર ભક્તિ, વીતરાગધર્મ કી પ્રભાવના, જિનવાણી-પ્રચારકી ભાવના, મંદકષાયવૃત્તિ, નિષ્કપટતા તથા સોનગઢ કા જિનમંદિર, સમવસરણ કી ભવ્ય રચના, કુન્દકુન્દ પ્રવચનમંડપ આદિ સમી બાતોં કે કારણ સોનગઢ તીર્થધામ બન ગયા હૈ. હમારા તો સમાજ કે સમી ધર્મપ્રેમી બંધુઓં સે અનુરોધ હૈ કિ એક બાર વહાં અવશ્ય જાવેં. એસા નિરાકુલ શાંત વાતાવરણ બહુત કમ જગહ મિલતા હૈ.' આ સિવાય અનેક ત્યાગીઓ આવેલા. તેઓ પણ ખૂબ પ્રસન્ન થયા હતા અને કોઈ કહેતા કે : 'મહારાજ! હમ કો તો યહાં આ કરકે સચ્ચી નિધિ મિલી!' સમાજમાં પ્રતિષ્ઠિત ગણાય એવા એક ત્યાગી તો કહેતા હતા કે "એસી અપૂર્વ બાત કહીં પર સુનને મેં નહીં આતી; મેરા તો યહ ય્યાલ હૈ કિ આજ કે સમી ત્યાગી વ પંડિત લોગોં કો યહાં આકર કે યહ બાત સુનને કી વ સમજાને કી જરૂરત હૈ."

પૂ. ગુરુદેવ હરેક પ્રવચનમાં આત્માની સાચી સમજણ ઉપર ખાસ ભાર મૂકીને કહેતા કે :

‘મુનિવ્રત ધાર અનંતવાર ગ્રીવક ઉપજાયો,
પૈ નિજ આતમજ્ઞાન બિના સુખ લેશ ન પાયો’

—‘આત્માના સાચા જ્ઞાન વગર ત્યાગ નકામો છે.’ સમ્યક્જ્ઞાનનું આપું મહત્વ સાંભળીને કોઈ કોઈ ત્યાગીઓ સરલપણે ગુરુદેવને કહેતા કે- ‘મહારાજ! બાત તો આપ કહતે હો એસી હી હૈ; હમને મી ત્યાગ તો લે લિયા કિન્તુ વસ્તુકો હમ નહીં સમજે. જ્ઞાન કે બિના હમને ત્યાગ લે લિયા લેકિન અબ કયા કરે?’ તેમની મૂઝવણ જોઈને ગુરુદેવ વાત્સલ્યપૂર્વક તેમને આશ્વાસન દેતા કે : ‘તમે

: ૧૩૮ :

આત્મધર્મ : ૧૧૪ અ

: માનસ્તંભ-મહોત્સવ અંક :

મૂંઝાશો નહિ. સત્ય વસ્તુ શું છે તે સમજવાનો હવે પ્રયત્ન કરવો.’

આ પ્રમાણે મહોત્સવ દરમિયાન તેમ જ મહોત્સવની પહેલાં અને પછી પણ અનેક પ્રસંગો બનતા, અને મારવાડી યાત્રાળુઓના વિચિત્ર અનુભવો થતા. મહોત્સવમાં અને મહોત્સવની આસપાસના બે માસ દરમિયાન લગભગ બાર હજાર યાત્રાળુઓનું આગમન થયું, અને એકએક યાત્રાળુ ગુરુદેવના ધર્મપ્રભાવથી ખૂબ જ પ્રભાવિત થયા. આ રીતે યાત્રાળુઓ દ્વારા ગુરુદેવના પરમપાવન પ્રભાવનો સંદેશ ભારતના ખૂણે ખૂણે પહોંચી ગયો અને ગુરુદેવ દ્વારા થતી ધર્મપ્રભાવનામાં એક મહાન વેગ મળ્યો. પૂ. ગુરુદેવ હવે માત્ર સોનગઢના જ કે સૌરાષ્ટ્રના જ નથી રહ્યા, પરંતુ તેઓ ભારતભરના દિગંબર જૈન સમાજની એક મહાન વિભૂતિ છે.

પરમ પૂ. ગુરુદેવના મહાન પ્રભાવ દ્વારા દિવસે દિવસે થઈ રહેલી શાસનની અભિવૃદ્ધિ દેખી-દેખીને પવિત્રાત્મા પૂ. બેનશ્રીબેનના અંતરમાં ખૂબ હર્ષ અને ઉલ્લાસ થાય છે અને અનેકવિધ મંગલકાર્યો દ્વારા તેઓશ્રી પણ પૂ. ગુરુદેવના શાસનને વિશેષ શોભાવી રહ્યા છે. આ માનસ્તંભની શરૂઆતથી પ્રતિષ્ઠા-મહોત્સવની પૂર્ણતા થઈ ત્યાં સુધીના નાના-મોટા સમસ્ત કાર્યોમાં તેઓશ્રી (પૂ. બેનશ્રી-બેનજી ચંપાબેન અને શાંતાબેને) જે ભાવના...જે પ્રેરણા અને જે લગનીપૂર્વક દિનરાત સંભાળ કરી છે તેનો ઉલ્લેખ શબ્દો દ્વારા થઈ શકે તેમ નથી. તેઓશ્રીની અત્યંત ઉલ્લાસવર્દક પ્રેરણાએ જ બધા કાર્યકરોમાં બળ પૂરીને આ મહાન ઉત્સવને સંપૂર્ણપણે દીપાવ્યો છે. માનસ્તંભના કાર્યમાં તેમજ મહોત્સવની તૈયારીમાં અનેક મહિનાઓ સુધી બંને પવિત્ર બહેનોની અદ્ભુત લગની અને અવિરત કાર્યશક્તિ જોઈને આશ્ચર્ય ઊપજતું હતું. તેઓશ્રીના શ્રીમુખેથી પંચકલ્યાણક મહોત્સવ વગેરેના ઉલ્લાસમય સંસ્મરણો સાંભળવા તે પણ એક મહાન સૌભાગ્ય છે.

*

અદ્ભુત આત્મવૈભવધારક પરમ પૂજ્ય શ્રી કહાનગુરુદેવે ધર્મવૈભવ ઓળખાવ્યા....એ ગુરુદેવના મહાન પ્રતાપે જ અહીં ધર્મસ્તંભ સ્થપાયા....અને એ ગુરુદેવના જ પ્રભાવથી આજે શાસન શોભી રહ્યું છે. શાસન-પ્રભાવક શ્રી કહાનગુરુદેવના પ્રતાપે સ્થપાયેલ આ ધર્મસ્તંભ ભવ્યજીવોને જિનવૈભવ બતાવતો થકો જયવંત વર્તો....અદ્ભુત આત્મવૈભવના બળથી ધર્મસ્તંભ સ્થાપન કરનાર શ્રી કહાનગુરુદેવ જયવંત વર્તો. ‘હે કલ્યાણમૂર્તિ ગુરુદેવ! તારો અદ્ભુત આત્મવૈભવ મારું કલ્યાણ કરો!’

સોનગઢમાં માનસ્તંભ-મહોત્સવ વખતે

પૂ. ગુરુદેવશ્રીના સુહસ્તે પ્રતિષ્ઠિત થયેલા જિનબિંબોની યાદી

| | | | |
|--|----------|---|----------|
| ૮ શ્રી સીમંધર ભગવાન (માનસ્તંભમાં બિરાજમાન) | સોનગઢ | ૧ શ્રી સીમંધર ભગવાન | કિશનગઢ |
| ૧ શ્રી નેમિનાથ ભગવાન (વિધિનાયક) | સોનગઢ | ૧ શ્રી શાંતિનાથ ભગવાન... | ઉજ્જૈન |
| ૧ શ્રી પાર્શ્વનાથ ભગવાન (સ્ફટિકના).... | સોનગઢ | ૧ શ્રી મહાવીર ભગવાન.... | સહારનપુર |
| ૧ શ્રી શ્રેયાંસનાથ ભગવાન..... | બોટાદ | ૧ શ્રી સુપાર્શ્વનાથ ભગવાન. | ઉજ્જૈન |
| ૧ શ્રી શીતલનાથ ભગવાન..... | બોટાદ | ૩ શ્રી બાહુબલી ભગવાન | જબલપુર |
| ૧ શ્રી નેમિનાથ ભગવાન. | મોરબી | ૩ શ્રી પાર્શ્વનાથ ભગવાન.. | |
| ૧ શ્રી વાસુપૂજ્ય ભગવાન (સ્ફટિકના) | મોરબી | ૧ શ્રી આદિનાથ ભગવાન.. | |
| ૧ શ્રી શાંતિનાથ ભગવાન..... | વાંકાનેર | શ્રી જિનેન્દ્ર ભગવાન (ક્સોટીના) | ફતેહપુર |
| ૧ શ્રી મહાવીર ભગવાન (સ્ફટિકના)..... | જૂનાગઢ | ઉપર મુજબ ૩૨ પ્રતિમાજી પ્રતિષ્ઠિત થયા હતા; આ ઉપરાંત લાડનૂવાળા વઘરાજજી શેઠે પૂજ્ય પરમાગમ શ્રી સમયસારના મૂળ સૂત્રો ચાંદીમાં કોતરાવીને તે શાસ્ત્રની પણ પ્રતિષ્ઠા કરાવી હતી. | |
| ૧ શ્રી મહાવીર ભગવાન..... (સ્ફટિકના) | | | |
| ૧ શ્રી શાંતિનાથ ભગવાન..... | ઉજ્જૈન | | |
| ૧ શ્રી મહાવીર ભગવાન..... | લાડનૂ | | |

सोनगढ़ में श्री मानस्तंभ जिनबिंब प्रतिष्ठा—उत्सव पर
त्यागी वर्ग की ओर से

आध्यात्मिक-मर्मज्ञ श्री कानजी स्वामी के प्रति

आभार-प्रदर्शन

- ✽ आपकी यथार्थ और अनुपम तत्त्वप्रतिपादन—शैली से हम लोग अधिक प्रभावित हुए।
- ✽ यहाँ आकर अनेक जैनसिद्धांत के गूढ़ रहस्यमय तत्त्वों को स्पष्ट रीत से समझा।
- ✽ आपके द्वारा दि. जैनधर्म की जो आशातीत उन्नति हुई और होने की संभावना है वह जैनधर्म के इतिहास में स्वर्णाक्षरों से अमर लेखनी द्वारा अंकित करने योग्य है।
- ✽ आपका पुनित जीवन सुव्यवस्थित एवं आध्यात्मिकता से ओतप्रोत है; इस संबंध में अधिक कहना मानो आप की गुरुता को सीमित करना है।
- ✽ हम वह दिन देखने को उत्सुक हैं जब आप पूर्ण संयमी बनकर हम लोगों के पथप्रदर्शक होंगे।
- ✽ आप चिरायु होकर इस स्वर्णपुरी में दिव्य वीरवाणी की अविरलधारा प्रवाहित करते रहें, जिस ज्ञानामृत का पान कर तृष्णातुर मानवजगत अनंत शांति का पात्र हो—ऐसी हम सब की आन्तरिक भावना है।

—आपके समागमेच्छु :

[१] क्षुल्लक पूर्ण सागर [२] क्षुल्लक आदिसागर [३] ब्र. चांदमल : अधिष्ठाता पार्श्वनाथ दि. जैन विद्यालय—उदयपुर [४] ब्र. दुलीचन्द : उदासीनाश्रम—इन्दौर [५] ब्र. राजाराम:सागर [६] ब्र. छोटेलाल : सागर [७] ब्र. गोरेलाल: उदासीनाश्रम—इन्दौर [८] ब्र. जिनदास : उदासीनाश्रम—इन्दौर [९] ब्र. गुणधरलाल : कुरावली—मैनपुरी [१०] फतेहचंद : सहपुरा [११] ब्र. सूर्यपाल : भिण्ड [१२] ब्र. केशवलाल वासना : चौधरी [१३] ब्र. चुन्नीलाल : सोनासन—ईडर [१४] ब्र. कुमेरदास : एटा [१५] ब्र. कपुरचन्द : बडौत [१६] ब्र. रामचरन : रिठोरा [१७] पं. राजकुमार शास्त्री : गया—बिहार।

[यहां की समिति ने इस मांगलिक प्रसंग पर आमंत्रित करके जो अपूर्व धर्मलाभ लेने का सुअवसर दिया है यह उनका वात्सल्यभाव अति प्रशंसनीय है]

[सोनगढ़ : ता: २६-३-५३]

શ્રી જૈનદર્શન શિક્ષણવર્ગ

સોનગઢમાં દર વર્ષની માફક આ વર્ષે પણ ઉનાળાની રજાઓ દરમિયાન પહેલા વૈશાખ વદ ૧૩ ને સોમવાર તા. ૧૧-૫-૫૩ થી શરૂ કરીને, બીજા વૈશાખ વદ પાંચમ ને મંગળવાર તા. ૨-૬-૫૩ સુધી જૈન વિદ્યાર્થીઓને જૈનદર્શનના અભ્યાસ માટે શિક્ષણવર્ગ ખોલવામાં આવશે. વિદ્યાર્થીઓ ઉપરાંત બીજા જિજ્ઞાસુ જૈનબંધુઓ પણ આ વર્ગનો લાભ લઈ શકશે. વર્ગમાં દાખલ થનારને માટે જમવાની તથા રહેવાની વ્યવસ્થા શ્રી જૈન સ્વાધ્યાય મંદિર ટ્રસ્ટ તરફથી થશે. વર્ગ પૂરો થયા પછી પરીક્ષા લઈને પ્રમાણપત્ર આપવામાં આવશે. જે વિદ્યાર્થીઓએ અગાઉ પરીક્ષા આપીને પ્રમાણપત્ર મેળવ્યા હોય તેમણે તે સાથે લાવવા, -જેથી ઉપરની શ્રેણીમાં બેસીને આગળ અભ્યાસનો લાભ મેળવી શકાય.

આ શિક્ષણવર્ગમાં દાખલ થવાની જેમની ઇચ્છા હોય તેમણે સૂચના મોકલી દેવી અને વર્ગમાં ટાઈમસર હાજર થઈ જવું.

શ્રી જૈન સ્વાધ્યાય મંદિર
સોનગઢ (સૌરાષ્ટ્ર)

*